

محض شبہ کی بنا پر وضو نہیں ٹوٹتا

وَعَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا وَجَدَ أَحَدُكُمْ فِي بَطْنِهِ شَيْئًا فَاشْكَلَ عَلَيْهِ أَخْرَجْ مِنْهُ شَيْءٌ أَمْ لَا فَلَا يَخْرُجَنَّ مِنَ الْمَسْجِدِ حَتَّى يَسْمَعَ صَوْتًا أَوْ يَجِدَ رِيحًا. [رواه مسلم]

”حضرت ابو ہریرہ رضی اللہ عنہ سے مروی ہے، آنحضرت صلی اللہ علیہ وسلم نے فرمایا: جب تم میں سے کوئی اپنے پیٹ میں کچھ محسوس کرے۔ اور اسے شبہ ہو کہ پیٹ سے کچھ نکلا ہے یا نہیں (وہ محض شبہ کی بنا پر) مسجد سے نہ نکلے۔ جب تک وہ آواز نہ سنے یا اسے بدبو نہ آئے۔“

دین کے بنیادی اصول ۴۰

اصول نمبر 40: وَمَنْ لَقِيَ اللَّهَ بِذَنْبٍ يَجِبُ لَهُ بِهِ النَّارُ، تَائِبًا غَيْرَ مُصِرٍّ عَلَيْهِ - فَإِنَّ اللَّهَ يَتُوبُ عَلَيْهِ، وَيَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ -

”جو شخص اللہ تعالیٰ کو ایسا گناہ لے کر ملے کہ اس سے گناہ گار پر آگ واجب ہو، لیکن وہ توبہ کرنے والا ہو اور گناہ پر ہمیشہ قائم رہنے والا نہ ہو تو اللہ تعالیٰ اس کی توبہ قبول فرمائیں گے۔ اللہ تعالیٰ بندوں سے ان کی توبہ قبول کرتے ہیں اور ان کے گناہوں کو معاف بھی کرتے ہیں۔“ دلائل: فرمان باری تعالیٰ ہے:

1: ﴿وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ﴾ [الشوری: ۴۰]

”اللہ تعالیٰ ہی وہ ہستی ہے جو اپنے بندوں کی توبہ قبول کرتا ہے۔“

2: ابو ہریرہ رضی اللہ عنہ فرماتے ہیں رسول اللہ ﷺ نے فرمایا: ”جس نے مغرب سے سورج طلوع ہونے سے پہلے توبہ کر لی اللہ تعالیٰ اس کی توبہ قبول فرمائیں گے۔“ [مسلم: ۲۷۰۳]

3: عبد اللہ بن عمر رضی اللہ عنہما راوی ہیں کہ نبی ﷺ نے فرمایا: ”اللہ تعالیٰ بندے سے توبہ قبول فرماتے رہتے ہیں جب تک وہ غرغرے (جان کنی کی کیفیت) تک نہ پہنچ جائے۔“

[سنن ترمذی: ۳۵۳۷ - سنن ابن ماجہ: ۴۲۵۳ - مسند احمد: ۱۳۲/۲]

اصول نمبر 41: وَمَنْ لَقِيَهِ وَقَدْ أَقِيمَ عَلَيْهِ حَدُّ ذَلِكَ الذَّنْبِ فِي الدُّنْيَا فَهُوَ كَفَّارَتُهُ، كَمَا جَاءَ فِي الْخَبَرِ عَنْ رَسُولِ اللَّهِ ﷺ -

”جو اللہ تعالیٰ سے اس حال میں ملے کہ کسی گناہ کی حد اس پر دنیا میں ہی قائم ہو چکی ہو، تو یہ اس کے لیے کفارہ ہوگی، جیسا کہ رسول اللہ ﷺ سے حدیث میں منقول ہے۔“

خرزیمہ بن ثابت رضی اللہ عنہ راوی ہیں کہ نبی ﷺ نے فرمایا: ”جس نے کوئی گناہ کیا پھر اسے اس گناہ کی پاداش میں حد لگائی گئی تو یہ اس کا کفارہ ہوگی۔“ [مسند احمد جلد ۵ ص: ۲۱۵، حافظ ابن حجر نے (فتح الباری: ۸/۸۶)]

عبادہ بن صامت رضی اللہ عنہ سے مروی ہے کہ نبی ﷺ نے فرمایا: ”اے لوگو! مجھ سے ان باتوں پر بیعت کرو: اللہ تعالیٰ کے ساتھ کسی کو شریک نہ کرو گے، چوری نہ کرو گے، بدکاری نہ کرو گے،..... جس نے ان باتوں کو پورا کیا اس کا اجر اللہ تعالیٰ کے ذمے ہے، اور جس نے ان میں سے کسی کا ارتکاب کیا اور اسے دنیا میں ہی سزا دی گئی تو یہ اس کا کفارہ ہوگی، اور جس نے جرم کیا لیکن اللہ تعالیٰ نے اس پر پردہ ڈال دیا تو اس کا معاملہ اللہ تعالیٰ کے اختیار میں ہے چاہے تو اسے سزا دے چاہے تو معاف کر دے۔“ [صحیح بخاری: ۳۸۹۲ - صحیح مسلم: ۷۰۹]

فہرست

	جواہر پارے	محض شبہ کی بنا پر وضو نہیں ٹوٹتا
	کلمہ طیبہ	دین کے بنیادی اصول (۴۰)
2	اداریہ	وقت کی ضرورت
4	درس قرآن	تفسیر سورہ ق..... (۱۴)
10	درس حدیث	توفیق الباری
12	احکام و مسائل	کیا حالت احرام میں عورت کا چہرہ رنگا..... (۲)
18	احکام و مسائل	اسلام کا نظام حدود..... (۲)
22	تحقیق و تنقید	حضرت عائشہ کی عمر کے بارے..... (۱)
28	تحقیق و تنقید	قربانی کے چار دن
31	تبصرہ کتب	
	شعر و ادب	مثالی مسلمان
		پروفیسر عبداللہ شاہین

وقت کی ضرورت

حافظ احمد شاکر

اداریہ

ہر مسلمان، ہر خطیب، ہر لیڈر حتیٰ کہ بعض حاکم بھی بڑی آن بان اور شان سے یہ کہتے، دعویٰ کرتے اور نعرے لگاتے ہیں کہ نبی ﷺ کی حیات مبارکہ قیامت تک کے لیے اسوۂ حسنہ یعنی زندگی بھر کا لائحہ عمل ہے۔ لیکن افسوس کہ سب نے بلا تمیز اور حسب منصب و ذمہ داری کبھی اس کی حقیقت پر غور نہیں کیا کہ اسوۂ حسنہ کیا ہے اور اس کے لیے راہ نمائی کہاں سے مل سکتی ہے یا کہاں سے لینی چاہیے۔

صدق و صفا اور وفاء و حیا تو آپ ﷺ کی ایسی صفات حسنہ ہیں جن سے آپ عطاءے نبوت سے پہلے ہی مالا مال تھے۔ نبوت نے آپ کو عقیدہ توحید سے سرفراز ہی نہیں کیا بلکہ ”قم فاندذر“ [المذثر] فرما کر آپ کو دنیاۓ انسانیت تک اس دعوت توحید پہنچانے کا ذمہ دار بھی بنا دیا۔ علمائے امت کا اس بات پر اتفاق ہے کہ آپ کی زندگی تعلیم و تربیت کی تھی۔ جس کی وضاحت کی جائے تو بات یہ کہی جاسکتی ہے کہ کئی زندگی میں آپ نے ایمان کی دعوت دی اور دعوت کے راستے میں تمام مصائب و مشکلات کو نہ صرف آپ نے بلکہ ایمان کی سعادت سے بہرہ ور ہونے والے آپ کے جاں نثاروں بھی برداشت کیا اور اس عقیدے یعنی نظریے پر عمل پیرا بھی ہوئے، اس کی حفاظت بھی کی اس کے لیے ایثار بھی کیا اور مالی، جانی اور خاندانی قربانیاں بھی دیں۔ محاوراتی زبان میں یوں کہا جاسکتا ہے کہ عقیدے کے اس پودے کو صحابہ کرام رضوان اللہ علیہم اجمعین نے جگر کا خون دے کر ۱۳ سال تک پالا پوسا اور بڑھایا پھیلایا اور اس کا دفاع بھی کیا۔ اللہ سبحانہ و تعالیٰ کی مشیت نے جب چاہا لیکن بظاہر اللہ تعالیٰ کے علم میں جب چند سو مسلمانوں کا عقیدہ مضبوط ہو گیا، اور مسلمان اس عقیدے کی بنیاد پر ایک نظام تشکیل دینے کے اہل ہو گئے تو پھر اللہ تعالیٰ نے اپنے نبی محمد ﷺ کو ہجرت کا حکم دیا تاکہ وہ جس عقیدے کی دعوت دیتے رہے اس پر عمل کرتے رہے اب وہ مدینہ منورہ جائیں اور دنیا کو ایک ایسا نظام قائم کر کے دکھائیں جس میں کھلے عام دعوت توحید بھی ہو، نظام عمل بھی ہو، عدل بھی ہو، معاشی پالیسی بھی ہو اور اقتصاد کا طریق کار بھی۔ اخوت و بھائی چارہ بھی ہو اور کفار سے معاہدے اور میثاق بھی۔

ہمارے سیاست دان خصوصاً وہ لوگ جو پاکستان کی وجہ قیام نظریہ پاکستان کو قرار دیتے ہیں اور نظریہ پاکستان کو اسلام کا ہم معنی جانتے ہوئے قیام پاکستان کی وجہ اسلام قرار دیتے ہیں ان سے ہم عرض کرنا چاہتے ہیں کہ وہ نبی ﷺ کی حیات مبارکہ کو اپنے رفقاء سمیت اگر واقعہ اسوۂ حسنہ سمجھتے ہیں تو کیا وطن عزیز کے وجود میں آنے کے بعد اس کے نظریے یعنی عقیدے لا الہ الا اللہ کی..... غیر مسلموں تک..... دعوت پھیلانی؟ اس عقیدے یا نظریے کا تحفظ کیا؟ اس پر عمل کیا؟ اس کے نظام کو قلب صمیم کے ساتھ..... اگر بالفرض تسلیم بھی کر لیا ہو تو..... اس کے نفاذ کی طرف عملاً کوئی قدم اٹھایا؟ اس کے ظاہری..... غیر اسلامی ممالک..... دشمنوں سے اظہار نفرت یا کم از کم کبھی پہلو تہی کی؟ اس کے باطنی..... مدینہ منورہ کے منافقوں جیسے..... دشمنوں پر کبھی ضرب لگائی یا ان کو کبھی آشکار کیا؟ ۱۹۴۷ء کا نظام عدل کا گراف اوپر کیا یا نیچے آیا؟ حکم رانوں، سیاست دانوں، سرکاری کارندوں کی رفتار عمل کیا رہی اور ان کا ہدف کیا رہا؟ اور معاشرے کی اخلاقی سطح بلند ہوئی یا پست؟ دیانت و امانت کا معیار ترقی پذیر رہا یا رو بہ تنزل؟ یہ بات تاریخ کا حصہ بن چکی ہے اور اس سے انکار ممکن ہی نہیں کہ بانی پاکستان کی وفات کے بعد ہمارے حکم رانوں نے جب قرآن حکیم کے

ان صریح احکام:

اے ایمان والو! تم اپنے اور میرے دشمنوں کو دوست مت بناؤ۔“ [الممتحنة]

”اے ایمان والو! تم یہود و نصاریٰ کو دوست مت بناؤ۔“ [المائدة]

”اے مسلمانو! تم اپنے سو کسی کو رازدار مت بناؤ۔“ [آل عمران]

کی خلاف ورزی شروع کر دی اور اپنی معاشی و سیاسی باگ ڈور غیروں کے ہاتھ میں دے دی تو پھر اغیار نے ہمیں قرض کی لت میں ڈال کر کاناکر لیا اور دخل اندازی اس طرح شروع کر دی کہ اب ”اپنے“ اور ”ان کے“ فیصلوں کی نسبت خطرناک حد تک تلپٹ ہو چکی ہے اور افسوس ناک بات یہ ہے کہ من حیث القوم ہم..... حاکموں، سیاست دانوں اور منتظموں (Burro crates)..... احساس زیاں سے عاری ہو چکے ہیں۔ اس لیے بقول اقبال۔

وائے ناکامی متاع کارواں جاتا رہا کارواں کے دل سے احساس زیاں جاتا رہا

ان اغیار نے بڑی گہری سوچ اور سازش سے اسوہ حسنہ سے نسبتاً زیادہ باخبر طبقہ..... یعنی علمائے دین..... کو وطن کے نظام و انصرام سے حتی الامکان دور رکھا ہاں صرف مولانا شبیر احمد عثمانی پر بانی پاکستان نے اعتماد کیا اور انہوں نے اس وقت دین اسلام کی حتی الامکان خدمات سرانجام دیں حتی کہ صرف ایک..... یعنی تہا..... ہو کر بھی ۳۱ علماء سے نفاذ اسلام کے لیے ۲۲ متفق علیہ نکات منظور کروا کر پیش کر دیے لیکن حکومت کے کرتا دھرتا چوں کہ یہ..... یعنی اسلام..... چاہتے ہی نہیں تھے اس لیے ان سفارشات کو بھی کھڑے لائن لگا دیا اور ایسی حفاظتی تدابیر اختیار کر لی گئیں کہ آئندہ سے یہ خرقة پوش حکومتی انتظام و انصرام کے قریب نہ پھٹک سکیں۔ اگرچہ دوسرا پہلو یہ بھی ہے کہ علماء نے جدید نظامہائے حکومت خصوصاً معاشیات و اقتصادیات کی طرف اپنی حسب ذمہ داری توجہ بھی نہیں کی۔ تاہم حکومتی حلقوں میں دینی ذہن رکھنے والے افراد..... جنہیں مولانا یعنی کلین شیو مولوی بھی کہہ لیں..... نے وطن عزیز کے نصاب تعلیم میں دین کو ممکن حد تک شامل رکھا لیکن یار لوگوں نے نصاب میں سے دین کو دھیرے دھیرے اس طرح کم کر دیا جس طرح بڑھئی کے ہاتھوں ایک کڑی کی ٹیڑھ نکلتے نکلتے وہ نابود ہی ہو گئی تھی یا کھلے لفظوں میں یہ کہہ لیں کہ جس طرح مشرف دور میں نصاب میں سے قرآن و حدیث کی تعلیمات کو نکال دیا گیا تھا۔

وہ طبقہ اور حلقہ..... مدبر یعنی تھنک ٹینک، دانشور، لکھاری اور شوق حکمرانی سے محفوظ اور سیاست کا ادراک رکھنے والے..... جو احساس زیاں کی محرومی سے آگاہ ہیں انہیں چاہیے کہ وہ موجودہ حالات کی اصلاح کی تجاویز اسوہ حسنہ کی روشنی میں تحریر کریں ان کی تشریح یعنی نشان دہی کریں پھر ان کو شائع کریں اور ذرائع ابلاغ تک پہنچائیں اور قوم کی صحیح راہ نمائی کریں۔

اس سلسلہ میں ہماری طبقہ علماء سے بھی گزارش ہے کہ وہ بھی ۳۱ علماء کا سا جذبہ لے کر میدان میں آئیں اور اغیار کے پھیلانے باہمی فقہی و مسلکی اختلافات کی مسموم فضا کو ختم کر کے ملک کے استحکام، امت کے اتحاد اور دشمن کی پالیسی ”آپس میں لڑاؤ اور حکومت کرو“ کو ناکام بنانے کی خاطر انہیں نکات کو بنیاد بناتے ہوئے حکومت کو ایسا لائحہ عمل دیں جس سے تمام حجت ہو جائے کہ اہل دین نے اپنی ذمہ داری سے عہدہ برآ ہو کر اپنا فرض منصبی ادا کر دیا ہے اور اللہ تعالیٰ کے حضور بھی سرخ رو ہو کر ثواب دارین حاصل کریں نیز عوام کو بھی اتفاق و اتحاد اور ایثار و قربانی کی یاد بہاری سے بہرہ ور کریں۔ اللہ کے لیے شیعہ سنی، بریلوی دیوبندی، مقلد و غیر مقلد اور حنفی و اہل حدیث کے مابین مناظروں، مباحثوں اور طعن و تشنیع چھوڑ کر نئی نسل کو اپنے عمل اور رویہ سے دین بتائیں، سمجھائیں اور عوام کو فروعی مسائل میں الجھانے کی بجائے عمل کی طرف راغب کریں، انہیں اسلام کے بارے میں اغیاری سازشوں اور دسیسہ کاریوں سے آگاہ کریں۔ مسلم امہ کی حالت سے ان کو آگاہ کریں۔ سود، معاشیات و اقتصادیات، اعضاء کی پیوند کاری اور جدید پیش آمدہ مسائل پر مطالعہ خود کریں اور عام مسلمانوں کی علمی راہ نمائی کریں۔ قوم کو اس وقت ان چیزوں کی ضرورت ہے۔ ان کی ہمت بندھائیں تاکہ ان کا جذبہ جوان اور مورال بلند ہو۔

تفسیر سورہ ق

مولانا ارشاد الحق اثری رحمہ اللہ

﴿فَتَلَقَّى آدَمُ مِنْ رَبِّهِ كَلِمَاتٍ﴾ آدم علیہ السلام نے اپنے رب سے چند کلمات حاصل کر لیے۔ اور ﴿الْمُتَلَقِّينَ﴾ سے دو لینے اور اخذ کرنے والے فرشتے مراد ہیں، جو انسان کے دائیں بائیں رہتے ہیں۔ دائیں طرف کا فرشتہ انسان کے امور خیر کو قلم بند کرتا ہے جب کہ بائیں جانب کا فرشتہ انسان کے امور شر کو لکھتا ہے، اور ان فرشتوں کے بارے میں فرمایا گیا ہے کہ وہ ﴿فَعِيدٌ﴾ ہیں۔

یہاں فَعِيدٌ بمعنی قاعد کے ہے یعنی بیٹھے ہوئے۔ جیسے ”جلس“ بمعنی ”جالس“ ہے۔ مگر فرق یہ ہے کہ ”قاعد“ اور ”جالس“ بیٹھے والے کو کہتے ہیں، جب کہ جلس اور قعد، ساتھی اور مصاحب کے مفہوم میں ہے۔ یعنی ہر آن ساتھ رہنے والے ہیں خواہ کوئی بیٹھا ہو، لیٹا ہو یا چلنے پھرنے والا ہو۔ یہ فرشتے بڑے معزز اور باحیا ہیں، جب انسان بول و براز کے وقت یا جماع کی ضرورت کے پیش نظر اپنی شرم گاہ سے کپڑا اٹھاتا ہے تو وہ اس سے علیحدہ ہو جاتے ہیں۔ [ترمذی: ۲۸۰۰۔

مجمع الزوائد، ص: ۲۹۳، ج: ۴۔ عبدالرزاق، ص: ۲۸۵، ج: ۱، رقم: ۱۱۰۱]

ان فرشتوں کے بارے میں فرمایا کہ وہ ﴿رَقِيبٌ﴾ یعنی نگران مقرر ہیں۔ اس کی اصل ”رَقِيبٌ“ ہے جس کے معنی گردن کے ہیں۔ نگران بھی اس کی گردن پر نظر رکھتا ہے جس کی نگرانی مقصود ہوتی ہے یا اس لیے کہ وہ نگرانی کے لیے بار بار گردن اٹھا کر دیکھتا ہے۔ ان نگرانوں کو انسان کی طرح کا نگران مت سمجھو، جو اپنی ذمہ داری پوری نہیں کرتا، غفلت و سستی اختیار کر جاتا ہے، مگر اللہ تعالیٰ کے نگران ایسے ہیں جو

﴿إِذْ يَتَلَقَّى الْمُتَلَقِّانِ عَنِ الْيَمِينِ وَعَنِ الشِّمَالِ قَعِيدٌ ۝ مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝﴾ [ق: ۱۷، ۱۸]

”(خیال رکھو) جب دو اخذ کرنے والے اخذ کرتے رہتے ہیں، ایک اس کے دائیں بیٹھا ہے اور دوسرا بائیں بیٹھا ہے۔ وہ کوئی لفظ بھی نہیں بولتا، مگر اس کے پاس مستعد نگران موجود ہوتا ہے۔“

یہ آیات پہلی آیت کا ہی تتمہ ہیں، کہ اللہ تعالیٰ انسان کی تمام حرکات و سکنات کو جانتے ہیں، کوئی ادنیٰ سے ادنیٰ چیز بھی اس کے علم سے خارج نہیں، اس کے علاوہ اتمام حجت کے لیے اللہ تعالیٰ کے دو فرشتے بھی انسان پر نگران مقرر ہیں، انسان جو لفظ بولتا ہے وہ اس کو لکھ لیتے ہیں۔ اس کا بول ہی نہیں، بلکہ ہاتھ پاؤں سے کیے ہوئے تمام اعمال کو بھی وہ نوٹ کرتے ہیں۔ سورۃ الزخرف میں یہی بات یوں ہے:

﴿أَمْ يَحْسُبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ ۝﴾ [الزخرف: ۸۰]

”کیا وہ یہ سمجھتے ہیں کہ ہم ان کی راز کی باتیں اور ان کی سرگوشیاں سنتے نہیں؟ ہاں! ہم سب کچھ سنتے ہیں اور ہمارے فرشتے ان کے پاس لکھ رہے ہیں۔“

یہاں پہلی آیت نمبر سولہ (۱۶) میں اللہ تعالیٰ کے علم کا بیان ہے اور اس کے بعد کی آیات میں فرشتوں کے نوشتوں کا تذکرہ ہے۔

﴿إِذْ يَتَلَقَّى الْمُتَلَقِّانِ﴾ تَلَقَّى کے معنی اخذ کرنے، لینے، حاصل کرنے کے ہیں۔ حضرت آدم علیہ السلام کے بارے میں ہے:

اس بارے میں اختلاف ہے کہ کیا فرشتے ہر عمل اور ہر بول لکھتے ہیں یا وہی لکھتے ہیں جس میں خیر و شر کا اور ثواب و عقاب کا پہلو ہوتا ہے۔ قرآن مجید کے ظاہر سیاق سے یہی معلوم ہوتا ہے کہ ہر قول و عمل لکھا جاتا ہے۔ [ابن کثیر]

یہی قول امام مجاہد، طاؤس، عطاء بن ابی رباح رضی اللہ عنہ کا ہے۔ امام ربیع بن خثیم رضی اللہ عنہ اس بارے میں قدر محتاط تھے کہ ایک بار ان کی بیٹی نے ان سے کھیلنے کی اجازت طلب کی، تو انہوں نے اجازت نہ دی۔ شاگردوں نے عرض کیا کہ آپ اجازت دے دیں، تو انہوں نے فرمایا: میں یہ پسند نہیں کرتا کہ میرے نامہ اعمال میں یہ لکھا جائے کہ اذہبسی فالتعبی ”جاؤ کھیلو۔“ بلکہ میں تو یہی کہوں گا کہ جاؤ اچھی بات کہو اور اچھا عمل کرو۔ [ابن ابی شیبہ، الثقات للعجلی، ص: ۱۵۴]

امام احمد رضی اللہ عنہ بیماری کی حالت میں کراہتے اور ہائے کرتے تھے، مگر جب انہیں پتا چلا کہ امام طاؤس رضی اللہ عنہ نے فرمایا ہے کہ فرشتے مریض کے کراہنے کی آواز بھی لکھتے ہیں، تو انہوں نے پھر زندگی بھر ہائے نہیں کہی۔ [ابن کثیر]

امام طاؤس رضی اللہ عنہ کے علاوہ یہی بات امام مجاہد رضی اللہ عنہ نے بھی فرمائی ہے۔ [ابن ابی شیبہ]

امام عطاء رضی اللہ عنہ فرماتے ہیں کہ ہمارے اسلاف ہر اس کلام کو مکروہ سمجھتے تھے جو کتاب اللہ اور سنت رسول اللہ صلی اللہ علیہ وسلم کے علاوہ ہو، امر بالمعروف اور نہی عن المنکر سے اس کا تعلق نہ ہو، یا جائز دنیوی فائدہ اس میں نہ ہو۔ [ابن ابی شیبہ]

یہ زمانہ اور زندگی بڑی قیمتی ہے اسے فضول باتوں میں یا لایعنی مشاغل میں ضائع کرنا کوئی عقل مند نہیں، لایعنی امور سے رسول اللہ صلی اللہ علیہ وسلم نے بہر حال روکا ہے، اس حکم کی نافرمانی پر اگر باز پرس ہو تو انسان کو اس بارے میں ابھی سے فیصلہ کرنا چاہیے کہ جواب کیا ہوگا، اور یہ بھی کہ یہ لایعنی امور مقصد زندگی تو بہر حال نہیں ہیں۔ قرآن مجید کے ظاہر سیاق سے تو معلوم ہوتا ہے کہ انسان کا ہر قول و عمل لکھا

﴿عَتِيدٌ﴾ بھی ہیں، ہر لحظہ موجود، حاضر، مستعد اور بروقت تیار رہتے ہیں، ذرہ بھر اس میں کوتاہی نہیں کرتے، اور جو انہیں حکم دیا جائے نافرمانی نہیں کرتے۔

﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ۝﴾

[التحریم: ۶]

فرشتوں کی اسی ذمہ داری کا ذکر ایک اور مقام پر یوں ہے:

﴿وَأَن عَلَيْكُمْ لِحَفِظِينَ ۝ كَرَامًا كَاتِبِينَ ۝ يَعْلَمُونَ مَا تَفْعَلُونَ ۝﴾ [الانفطار: ۱۰-۱۲]

”اور بے شک تم پر نگران مقرر ہیں، ایسے معزز کاتب ہیں جو تمہارے ہر فعل کو جانتے ہیں۔“

یعنی یہ فرشتے بڑے معزز و مکرم ہیں، اللہ تعالیٰ کے سچے اطاعت گزار ہیں، کسی پر کوئی زیادتی نہیں کرتے، نہ انہیں کسی سے ذاتی محبت ہے نہ ہی عداوت، جو کچھ وہ دیکھتے سنتے ہیں، بغیر کسی رورعایت اور بغیر افراط و تفریط کے بالکل صحیح صحیح سب کچھ لکھ رہے ہیں، انہی کے یہ نوشتے جب قیامت کے روز مجرم دیکھیں گے تو افسوس سے اعتراف کریں گے کہ

﴿يَسْأَلُنَا مَا لَ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَجَدُوا مَا عَمِلُوا حَاضِرًا وَلَا يَظْلِمُ رَبُّكَ

أَحَدًا ۝﴾ [الكهف: ۴۹]

”ہائے افسوس! یہ کیسی کتاب ہے، جس میں ہماری کوئی چھوٹی اور بڑی حرکت ایسی نہیں جو درج نہ ہو، جو کچھ انہوں نے کیا تھا وہ سب اپنے سامنے پائیں گے اور تیرا رب کسی پر ظلم نہیں کرتا۔“ یہی نامہ اعمال قیامت کے دن کھلی کتاب کی طرح انسان کے سامنے ہوگا اور اسے کہا جائے گا:

﴿إِقْرَأْ كِتَابَكَ كُلِّي يَنْفُسُكَ الْيَوْمَ عَلَيْكَ حَسِيبًا ۝﴾

”پڑھ اپنا نامہ اعمال، آج تو اپنا حساب لگانے کے لیے خود ہی

کافی ہے۔“ [الاسراء: ۱۴]

جاتا ہے۔

انسان کے دل میں جو خطرات آتے ہیں انہیں فرشتے نہیں لکھتے، کیا وہ ان کی دسترس سے باہر ہیں یا ان کے لکھنے کے مکلف نہیں ہیں؟ قرآن مجید کے عام الفاظ ﴿يَعْلَمُونَ مَا تَفْعَلُونَ﴾ سے معلوم ہوتا ہے کہ وہ نیت و ارادہ کو بھی لکھتے ہیں۔ کیوں کہ جس طرح اعضاء و جوارح کا عمل ہے اسی طرح نیت دل کا فعل و عمل ہے۔ اس کی دلیل حسب ذیل حدیث سے بھی ہوتی ہے، کہ نیکی کے قصد و ارادہ کو بھی لکھا جاتا ہے۔ چنانچہ حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: اللہ سبحانہ و تعالیٰ کا ارشاد ہے کہ

”إِذَا أَرَادَ عَبْدِي أَنْ يَعْمَلَ سَيِّئَةً فَلَا تَكْتُبُهَا عَلَيْهِ حَتَّىٰ يَعْمَلَهَا، فَإِنْ عَمَلَهَا فَاتَّكَبُهَا بِمِثْلِهَا وَإِنْ تَرَكَهَا مِنْ أَجْلِي فَاتَّكَبُهَا لَهُ حَسَنَةً، فَإِنْ أَرَادَ أَنْ يَعْمَلَ حَسَنَةً فَلَمْ يَعْمَلْهَا أُكْتُبُهَا لَهُ حَسَنَةً، فَإِنْ عَمَلَهَا فَاتَّكَبُهَا لَهُ بِعَشْرِ أَمْثَالِهَا إِلَىٰ سَبْعِ مِائَةٍ.“ [مسلم، رقم: ۳۳۶]

”میرا بندہ جب کسی گناہ کا ارادہ کرے تو اسے نہ لکھتا آنکہ وہ اس پر عمل کرے، اگر اس پر عمل کرے تو اسی کی مثل اسے لکھو، اور اگر میری وجہ سے وہ اس ارادہ پر عمل نہ کرے تو اس کے لیے ایک نیکی لکھ دو، اور اگر کوئی نیکی کرنے کا ارادہ کرے مگر وہ عمل نہ کر سکے تو اس کے لیے ایک نیکی لکھ دو، پھر اگر اس پر عمل کرے تو اسے دس سے سات سو تک لکھو۔“

یہی روایت صحیح بخاری (۷۵۰۱) و مسلم (رقم: ۳۳۸) میں حضرت ابن عباس رضی اللہ عنہما سے بھی مروی ہے۔ فرشتے چوں کہ نوری مخلوق ہیں اس لیے وہ حسی اور وجودی امور کا ادراک ہی نہیں رکھتے، بلکہ روحانی اور غیر حسی امور سے بھی مطلع ہو جاتے ہیں۔ ابو معشر سے کسی نے پوچھا کہ انسان دل میں اللہ کا ذکر کرتا ہے تو فرشتے اسے کیسے لکھ لیتے ہیں؟ انہوں نے فرمایا: وہ اس کی خوشبو پا لیتے ہیں۔

[ابن المنذر، الدر المنثور، ج: ۶، ص: ۱۰۳]

یہ بات تو اپنی جگہ اہل اللہ کے ہاں متحقق ہے کہ نیک اعمال کی خوشبو ہوتی ہے اور برے اعمال کی بو ہوتی ہے۔ اور وہ بسا اوقات اس کا احساس بھی پاتے ہیں۔ میرے شیخ، بلکہ شیخ العرب والعم حضرت حافظ محمد گوندلوی رحمہ اللہ نے جب اسی حوالے سے ایک بار بخاری شریف کے درس میں گفتگو کی تو راقم نے عرض کیا کہ کیا یہ بات نظر پاتی ہے یا حسی و عملی بھی؟ تو انہوں نے ارشاد فرمایا: حسی طور پر بھی اس کا احساس ہوتا ہے۔ میں نے عرض کیا اس کی کوئی مثال؟ تو ارشاد فرمایا: زانی کے جسم سے اس طرح کی بو آتی ہے جیسے حقہ پینے والے کے منہ سے آتی ہے۔

انہی و محی مولانا برق التوحیدی رحمہ اللہ نے ذکر کیا کہ اسی نوعیت کی بات دوران درس میں حضرت حافظ صاحب نے فرمائی تو میں نے عرض کیا کہ کوئی شخص ہے جس کو یہ احساس ہوتا ہے تو انہوں نے فرمایا: ہاں! سید ابو بکر غزالی رحمہ اللہ کو اس کا احساس ہوتا تھا۔

جب اہل اللہ یہ چیز محسوس کرتے ہیں تو فرشتے کا وجود و انتہائی لطیف ہے۔ وہ اس کا احساس بلا دلی پاتے ہیں اور اسی بنا پر وہ نیکی کے ارادے کو لکھتے ہیں، اور برائی کے ارادے کو اللہ کے لطف و کرم کی وجہ سے نہیں لکھتے۔ البتہ یہاں یہ سوال پیدا ہوتا ہے کہ رسول اللہ ﷺ کا فرمان ہے: ”إِنَّ اللَّهَ تَعَالَىٰ تَجَاوَزَ لِأُمَّتِي عَمَّا حَدَّثْتُ بِهِ أَنْفُسَهَا مَا لَمْ تَعْمَلْ أَوْ تَتَكَلَّمْ بِهِ.“

[بخاری: ۵۲۶۹۔ مسلم: ۳۳۲]

”اللہ تعالیٰ میری امت کو معاف کر دیتے ہیں جو ان کے دل میں خیالات آتے ہیں، جب تک ان کو زبان سے نہ کہا ہو، یا عمل نہ کیا ہو۔“

جب اللہ تعالیٰ کی طرف سے وسوس و خطرات کی معافی ہے تو ان کے لکھنے کا کیا فائدہ؟ لیکن یہ حدیث ظاہر ہے کہ حسنات کے لکھنے کے تو منافی نہیں، کیوں کہ اس میں بس سینات کے خیالات کو معاف کرنے کا ذکر ہے۔ رہا ان کا لکھا جانا، تو حدیث سابق سے اس کی وضاحت ہوتی ہے کہ انہیں اس کی اجازت نہیں، بلکہ جس حدیث میں دل کے خیالات کو

مَنْ نُوْقِسَ الْحِسَابُ هَلَكَ .

[بخاری، رقم: ۴۹۳۹]

”کہ جس کے حساب کا مناقشہ ہوا وہ ہلاک ہو گیا۔“

اور ایک حساب کی صورت محض پیش کرنے اور یاد دلانے کی ہے، مومنوں کے ساتھ تو یہی حساب ہوگا اور اسی کو قرآن مجید میں حساب یسیر سے تعبیر کیا گیا ہے کہ اللہ تعالیٰ جو علیم بذات الصدور ہے انہیں یاد دلا کے معاف فرمادیں گے۔

خلاصہ کلام یہ کہ فرشتے صرف انسان کے قول و فعل کو ہی نہیں لکھتے، نیک ارادہ اور قصد کو بھی لکھتے ہیں اور یہ اللہ کا فضل و کرم ہے کہ برے ارادہ کو وہ شمار و قطار کے لیے نہیں لکھتے، بلکہ انسان اگر اس کو اللہ کے ڈر سے چھوڑ دیتا ہے تو فرشتے ایک نیکی لکھ لیتے ہیں۔

حضرت ابن عباس رضی اللہ عنہما اور عکرمہ رضی اللہ عنہ فرماتے ہیں کہ فرشتے صرف وہی عمل لکھتے ہیں جو خیر اور شر پر مبنی ہو، ہر بول نہیں لکھتے۔

[حاکم و صحیحہ وغیرہ]

جب کہ حضرت عبداللہ بن عباس رضی اللہ عنہما سے ایک قول یوں منقول ہے کہ فرشتے پہلے تو ہر بول اور ہر کلمہ لکھتے ہیں، مگر ہفتہ میں جمعرات کے دن ان نوشتوں پر نظر ثانی کی جاتی ہے، جن میں ثواب یا عقاب ہوا نہیں باقی رہنے دیتے ہیں اور باقی کو محو کر دیتے ہیں۔ اور وہ فرماتے تھے کہ قرآن مجید میں ﴿يَمْحُوا اللَّهُ مَا يَشَاءُ وَيُنْثِبُ وَعِنْدَهُ أُمُّ الْكِتَابِ﴾

[الرعد: ۳۹] کا یہ بھی مفہوم ہے۔ [ابن کثیر]

اس قول سے اس اختلاف میں توفیق و تطبیق ہو جاتی ہے، اور جو حضرات فرماتے ہیں کہ جو قول ثواب و عقاب پر مبنی نہ ہو وہ نہیں لکھا جاتا، وہ فرماتے ہیں کہ قرآن مجید کے اسلوب سے معلوم ہوتا ہے کہ بسا اوقات کسی چیز کی ظاہر نعت و تحریف محذوف ہوتی ہے، جیسے ﴿وَكَانَ وَرَاءَهُمْ مِّلْكٌ يَأْخُذُ كُلَّ سَفِيْنَةٍ غَصْبًا﴾ [الکھف: ۷۹]

”کہ ان کے پیچھے بادشاہ تھا جو ہر کشتی کو چھین لیتا تھا۔“ ظاہر ہے یہاں ہر کشتی نہیں، بلکہ وہی کشتی مراد ہے جو صحیح، درست اور قابل استعمال تھی۔ اسی طرح یہاں گو ﴿مَا يَلْفُظُ﴾ ہر لفظ کو شامل ہے، مگر مقصود وہی لفظ

معاف کرنے کا ذکر ہے، اس سے مراد وہ وساوس و خطرات ہیں جو لوہر قلب پر بغیر قصد و ارادہ کے آتے جاتے ہیں، اور ایسے ہی غیر اختیاری خیالات کو اللہ تعالیٰ نے معاف فرمادیا ہے۔ اللہ سبحانہ و تعالیٰ نے جب حسب ذیل آیت نازل فرمائی:

﴿لِلَّهِ مَا فِي السَّمٰوٰتِ وَمَا فِي الْاَرْضِ وَإِنْ تُبَدُّوْا مَا فِیْ اَنْفُسِكُمْ اَوْ تُخْفُوْهُ بِحٰسِبِكُمْ بِهٖ اللّٰهُ فَيَغْفِرُ لِمَنْ يَّشَآءُ وَ يُعَذِّبُ مَنْ يَّشَآءُ وَاللّٰهُ عَلٰی كُلِّ شَیْءٍ قَدِیْرٌ﴾

[البقرة: ۲۸۴]

”اللہ تعالیٰ ہی کی ملک ہے جو کچھ آسمانوں میں ہے اور جو کچھ زمین میں ہے اور جو کچھ تمہارے دلوں میں ہے اگر تم اس کو ظاہر کر دیا اسے چھپائے رکھو، اللہ بہر حال تم سے اس کا حساب لے گا، پھر جسے چاہے گا بخش دے گا اور جسے چاہے گا عذاب دے گا، اور اللہ ہر چیز پر قدرت رکھنے والا ہے۔“

تو صحابہ کرام رضی اللہ عنہم سخت گھبرائے کہ اگر غیر اختیاری خیالات پر بھی مؤاخذہ ہوا تو کون نجات پائے گا، دل تو ہمارے ہاتھ میں نہیں، رسول اللہ ﷺ نے فرمایا جو کچھ اللہ تعالیٰ نے فرمایا ہے: اس کی اطاعت کا عزم کرو اور کہو ﴿سَمِعْنَا وَأَطَعْنَا﴾ کہ ہم نے حکم سن لیا اور تعمیل کی۔ صحابہ کرام رضی اللہ عنہم نے یوں ہی کیا تو پھر اللہ تعالیٰ نے اس کے بعد یہ آیت نازل فرمائی:

﴿لَا يَكْلَفُ اللّٰهُ نَفْسًا اِلَّا وَ سَعَهَا﴾ کہ اللہ تعالیٰ کسی کو اس کی طاقت سے زائد تکلیف نہیں دیتا۔ اس پر صحابہ کرام رضی اللہ عنہم مطمئن ہو گئے۔ یہ روایت مختلف طرق سے صحیح مسلم، مسند امام احمد وغیرہ کتب میں منقول ہے اور حافظ ابن کثیر رضی اللہ عنہ اور دیگر مفسرین نے بھی اسے نقل کیا ہے، اور امام مسلم رضی اللہ عنہ نے اسے حضرت ابو ہریرہ رضی اللہ عنہ سے بھی روایت کیا ہے۔

بعض حضرات نے یہ بھی فرمایا ہے کہ اس آیت میں ”حساب“ لینے کا ذکر ہے جب کہ حساب اور عقاب میں فرق ہے۔ حساب میں اگر مناقشہ نہ ہو تو اس میں عذاب کا پہلو نہیں۔ حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا:

ملاحظہ فرمائیں۔

حافظ ابن قیم رحمہ اللہ نے فرمایا ہے کہ ”کلام“ انسان کا قیدی ہے اور جب یہ زبان سے نکلتا ہے تو انسان اس کا قیدی بن جاتا ہے۔ زبان کی دو بڑی آفتیں ہیں، ایک سے اگر بچ گیا تو دوسری سے بچنا مشکل ہے، ایک آفت کلام ہے اور دوسری آفت خاموشی و سکوت ہے، اور یہ دونوں گناہ میں ایک دوسری سے بڑھی ہوئی ہیں۔ کلمہ حق سے سکت رہنے والا گونگا شیطان ہے، مدائین ہے اور اللہ کا نافرمان ہے۔ کیوں کہ نبی عن المنکر سے وہ خاموش رہا، بلکہ بعض اوقات اسی بنا پر افضل الجہاد کی سعادت سے محروم رہتا ہے۔ جب کہ باطل اور غلط بات زبان پر لانے والا شیطان ناطق ہے اور اللہ کا فرمان ہے۔

اکثر لوگ انھی دو آفتوں میں پھنسے ہوئے ہیں۔ صراطِ مستقیم پر وہ ہیں جو درمیانی راہ اختیار کیے ہوئے ہیں جو باطل سے کف لسان کا اہتمام کرتے ہیں اور وہی بول بولتے ہیں جو آخرت میں انہیں نفع دینے والے ہیں، وہ بے فائدہ کلام نہیں کرتے، چہ جائیکہ وہ کلام کریں جو اس کے لیے آخرت میں نقصان کا باعث ہو۔ انسان قیامت کے دن پہاڑوں کے برابر بڑی بڑی نیکیاں لے کر آئے گا، مگر دیکھے گا کہ اس کی زبان کی آفتوں نے انہیں ملیا میٹ کر دیا ہے۔ اور یوں بھی ہوگا کہ قیامت کے دن پہاڑوں جیسے بڑے بڑے گناہ لے کر آئے گا، مگر زبان سے کثرت ذکر کی بدولت وہ سب ختم ہو جائیں گے۔ [الجواب الکافی]

اس آیت میں اللہ تعالیٰ کے فرشتوں کی ایک ذمہ داری کا ذکر ہے کہ دو گنہگار فرشتے ہر انسان کا نامہ اعمال لکھنے کے لیے مستعد رہتے ہیں۔ اللہ سبحانہ و تعالیٰ کے کچھ فرشتے وہ ہیں جو انسان کی حفاظت پر مامور ہیں۔ بعض وہ ہیں جو قیام میں، کچھ رکوع میں، کچھ سجود میں اور کچھ بیٹھے ہوئے اللہ کی تسبیح و تہلیل و تکبیر میں مصروف ہیں، کچھ وہ ہیں جو حاملین عرش ہیں، کچھ وہ ہیں جو عرش کا طواف کرتے ہیں، وہ بھی ہیں جو بیت المعمور کا طواف کرتے ہیں اور وہ بھی ہیں جو اللہ کے حکم سے دنیا کے نظام و انصرام میں مصروف ہیں۔

غرض یہ کہ ہر ایک کی ایک نہ ایک ڈیوٹی اور ذمہ داری ہے، جسے وہ

عمل ہے جو جزا اور سزا سے وابستہ ہے۔ لیکن یہ بات تو اپنی جگہ درست اور حقیقت ہے کہ انسان کو بے فائدہ اور لایعنی قول و عمل کی اجازت نہیں اس کی زندگی با مقصد ہونی چاہیے، بے مقصد نہیں۔ جیسا کہ ہم پہلے بھی اشارہ کر آئے ہیں۔

یہاں یہ بات پیش نگاہ دینی چاہیے کہ آیت میں زبان کے بول اور لفظ کو لکھنے کا ذکر کرنے سے زبان کی اہمیت کی طرف بھی اشارہ ہے۔ حضرت بلال بن حارث مزنی رضی اللہ عنہ سے روایت ہے کہ رسول اللہ ﷺ نے فرمایا: انسان بسا اوقات ایسا کلمہ خیر بولتا ہے جس سے اللہ راضی ہو جاتا ہے، مگر انسان اسے معمولی سمجھتا ہے، اسے معلوم ہی نہیں ہوتا کہ اس کا اجر و ثواب کس قدر ہے۔ اللہ تعالیٰ اس کے لیے اپنی رضا قیامت تک کے لیے لکھ دیتے ہیں۔ اسی طرح انسان کوئی کلمہ معمولی سمجھ کر اللہ کی ناراضی کا بولتا ہے، اسے گمان نہیں ہوتا کہ اس کا وبال کس قدر ہے، اللہ تعالیٰ اس کے سبب اس کے لیے اپنی ناراضی قیامت تک کے لیے لکھ دیتے ہیں۔ [احمد، ترمذی، رقم: ۲۳۱۹ و حسنہ و صحیحہ ابن ماجہ، ابن کثیر]

حضرت علقمہ رحمہ اللہ جو یہ حدیث حضرت بلال بن حارث سے روایت کرتے ہیں، فرمایا کرتے تھے کہ اس حدیث نے بہت سی باتیں کرنے سے روک دیا ہے۔ زبان کا ایک بول انسان کی عزت و وقار کا باعث بنتا ہے، جب کہ ایک بول اسے ذلت و رسوائی کی پسپائی میں دھکیل دیتا ہے۔ زبان کی اسی اہمیت و حیثیت کی بنا پر، جیسا کہ حدیث میں آیا ہے جسم کے باقی اعضاء ہر روز صبح اس کے سامنے عاجزی کرتے ہیں اور کہتے ہیں کہ ہمارے بارے میں اللہ سے ڈر، اس لیے کہ ہم تیرے ساتھ وابستہ ہیں، اگر تو درست رہے گی ہم بھی درست رہیں گے۔ اگر تو کج رو ہوگی تو ہم بھی کج رو ہو جائیں گے۔ [ترمذی، رقم: ۲۴۰۷ حسن و صحیحہ ابن حزمہ]

زبان کی حفاظت کے بارے میں بہت سی احادیث مبارکہ کتب احادیث میں موجود ہیں جن کا استیعاب مشکل بھی اور اطناب کا باعث بھی ہے۔ شائقین الترغیب والترہیب (ص: ۵۲۱، ۵۲۳، ج: ۳)

کتاب العظمت اور شعب الایمان کے حوالے سے حضرت انس رضی اللہ عنہ سے یہ روایت نقل کی ہے کہ رسول اللہ ﷺ نے فرمایا کہ اللہ نے دو فرشتے مقرر کیے ہیں جو انسان کا نامہ اعمال لکھتے ہیں، انسان جب مرجاتا ہے تو فرشتے عرض کرتے ہیں اے ہمارے رب! انسان مر گیا اب ہمیں اجازت دیں کہ ہم آسمان پر چلے جائیں۔ اللہ تعالیٰ فرماتے ہیں آسمان تو فرشتوں سے بھرا ہوا ہے جو میری تسبیح کر رہے ہیں۔ فرشتے عرض کرتے ہیں کہ ہم زمین پر رہیں؟ اللہ تعالیٰ فرماتے ہیں میری زمین میری مخلوق سے بھری ہوئی ہے جو میری تسبیح کرتی ہے۔ فرشتے پوچھتے ہیں پھر ہم کہاں رہیں؟ اللہ تعالیٰ فرماتے ہیں تم میرے اس بندہ کی قبر پر رہو اور تم اللہ اکبر، لا الہ الا اللہ، سبحان اللہ پڑھو اور اس میرے بندے کے صحیفہ اعمال میں قیامت تک لکھتے رہو۔

مگر یہ روایت سخت ضعیف ہے، کتاب العظمت (ص: ۹۷، ج: ۳) میں یہ روایت عثمان بن مطر کی سند سے ہے جو ضعیف ہے، بلکہ امام ابن حبان رحمہ اللہ نے فرمایا کہ وہ گھڑی ہوئی روایتیں ثقہ راویوں سے بیان کرتا ہے اور حافظ ابن جوزی رحمہ اللہ نے اسی بنا پر اسے الموضوعات (ص: ۲۲۹، ج: ۳) میں ذکر کیا ہے۔

بلکہ یہ روایت صحیح حدیث کے بھی معارض ہے کہ جب انسان فوت ہو جاتا ہے تو اس کا عمل منقطع ہو جاتا ہے سوائے تین چیزوں کے:

- ①..... نیک اولاد جو اس کے لیے دعا کرے۔
- ②..... صدقہ جاریہ۔ ③..... اس کا علم جس سے لوگ فائدہ

اٹھائیں۔ [مسلم، رقم: ۴۲۲۳]

مگر اس میں قیامت تک فرشتوں کی تسبیحات کا ثواب انسان کے نامہ اعمال میں لکھنے کا ذکر ہے، بلکہ یہ تو قرآن پاک کی اس آیت کے بھی منافی ہے کہ

﴿وَأَنْ لَّيْسَ لِلْإِنْسَانِ إِلَّا مَا سَعَىٰ﴾ [النجم: ۳۹]

”کہ انسان کو اس کے عمل کا ہی بدلہ ملے گا۔“



بہر نوع پوری کر رہے ہیں۔ قرآن مجید اور احادیث مبارکہ میں فرشتوں کا ذکر اور ان کی ذمہ داریوں کا تذکرہ ہے اور ان پر ایمان لانا ہمارے ایمان کا حصہ ہے، فرشتوں کا وجود محض تصوراتی نہیں اور نہ ہی کسی قوت ملکی یا ستاروں یا اللہ تعالیٰ کی بے انتہا قدرتوں کا نام ہے جیسا کہ بعض تجدد پسندوں اور ملحدوں نے سمجھا ہے، بلکہ یہ ایک نورانی غیر مرئی مخلوق ہے، بعض فرشتوں کا تو قرآن و احادیث میں نام بنام ذکر ہے اور ان کی ذمہ داریوں کا بھی ذکر ہے، اور ان پر ایمان، ایمان بالغیب کا ایک حصہ ہے۔

انسان کا نامہ اعمال لکھنے والے فرشتوں کو ﴿رَقِيبٌ عَتِيدٌ﴾ کہا گیا کہ وہ بڑے مستعد نگران ہیں، گویا انسان ان کی نظروں میں ہے وہ انسان کو دیکھتے ہیں، مگر انسان ان کو نہیں دیکھ سکتا، البتہ قیامت کے روز انسان فرشتوں کو دیکھے گا۔ دنیا میں انسان اپنی آنکھ اور بینائی کی کمزوری کی بنا پر انہیں نہیں دیکھ سکتا، بلکہ مضبوط ترین خرد بین کے ذریعے سے بھی انہیں دیکھنے سے قاصر ہے۔ مگر قیامت کے دن انسان کی بینائی تیز اور طاقت ور کر دی جائے گی تو وہ فرشتوں کو اور جنوں کو بھی دیکھے گا، بلکہ مومن اللہ سبحانہ و تعالیٰ کے دیدار سے بھی مشرف ہوگا۔ اس میں بھی اللہ سبحانہ و تعالیٰ کی تقسیم اور قدرت کاملہ کا اظہار ہے کہ وہ اپنی مخلوق کو جس قدر چاہتا ہے جیسے چاہتا ہے قوت و طاقت عطا فرماتا ہے، اور جس کی جس طرح چاہتا ہے ذمہ داری اور ڈیوٹی لگا دیتا ہے، یہ سارے اختیارات اسی خالق و مالک اور قادرِ مطلق کے ہاتھ میں ہیں۔

اس آیت میں یہ سبق بھی ہے کہ انسان جب یہ سمجھتا ہے کہ مجھ پر دو نگران مقرر ہیں اور وہ میری ہر بات اور ہر عمل کا ریکارڈ جمع کر رہے ہیں، یہی نامہ اعمال روز قیامت میرے سامنے کھلی کتاب کی مانند ہوگا اور اللہ سبحانہ و تعالیٰ کے حضور حاضر کر کے اسے کہا جائے گا کہ اپنا نامہ اعمال پڑھو، باوجودیکہ اللہ تعالیٰ سے اس کی کوئی بات چھپی ہوئی نہیں پھر بھی اس انتظام و اہتمام کا ذکر انسان کے لیے زجر و توبیخ اور اللہ سے شرم و حیا کے پہلو سے نافرمانیوں سے بچنے کا باعث ہے۔ اور مجرمین کے لیے انصاف کے تمام تر پہلوؤں کو پورا کرنے کا ایک تقاضا ہے۔

حافظ سیوطی رحمہ اللہ نے الدر المنثور (ص: ۱۰۵، ج: ۶) میں ابوالشیخ کی

توفیق الباری

”الادب المفرد“ لبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول شالامار باغ۔ لاہور)

باب: إذا أصبح الضيف محروماً

جب ضیافت رہ جائے

۷۶۶. عن عقبۃ بن عامر قال: قلت: یا رسول اللہ، إِنَّكَ بَعَثْتَنَا فَنَنْزِلُ بِقَوْمٍ فَلَا يُقْرُونَا فَمَا تَرَى فِي ذَلِكَ؟ فَقَالَ لَنَا: ((إِنْ نَزَلْتُمْ بِقَوْمٍ فَأَمْرٌ لَكُمْ بِمَا يَنْغِبِي لِلضَّيْفِ فَاقْبَلُوا، فَإِنْ لَمْ يَفْعَلُوا فَخُذُوا مِنْهُمْ حَقَّ الضَّيْفِ الَّذِي يَنْغِبِي لَهُمْ.))

[صحیح بخاری]

”عقبہ بن عامر رضی اللہ عنہ سے روایت ہے میں نے رسول اللہ ﷺ کی خدمت میں عرض کی آپ ہم کو کسی قوم کے پاس بھیجتے ہیں ہم وہاں جاتے ہیں وہ ہماری مہمانی نہیں کرتے ارشاد فرمائیے ہمارے لیے کیا حکم ہے ہم کیا کریں؟ آپ ﷺ نے فرمایا: جب تم کسی قوم کے پاس جاؤ تو اگر وہ تمہارے ساتھ اچھا برتاؤ کریں جو مہمان کے ساتھ کرنا چاہیے تو قبول کرو ٹھہرو اگر وہ حق مہمانی ادا نہ کریں تو تم ان سے مہمانی کا حق ان کی حیثیت کے مطابق لے سکتے ہو۔“

باب: خدمة الرجل الضيف بنفسه

میزبان کا اپنے مہمان کی خود خدمت کرنا

۷۶۷. عن سهل بن سعد، أَنَّ أَبَا أُسَيْدَ السَّاعِدِيَّ دَعَا النَّبِيَّ ﷺ فِي عَرْسِهِ وَكَانَتْ أَمْرَأَتُهُ خَادِمَهُمْ يَوْمئِذٍ وَهِيَ الْعُرُوسُ، فَقَالَتْ: أَتَدْرُونَ مَا أَنْفَعْتُ لِرَسُولِ اللَّهِ ﷺ؟ أَنْفَعْتُ لَهُ

تَمَرَاتٍ مِنَ اللَّيْلِ فِي تَوْرِ.

”سہل بن سعد رضی اللہ عنہ سے روایت ہے ابو اسید ساعدی رضی اللہ عنہ نے رسول اللہ ﷺ کو اپنی شادی کی دعوت میں بلایا اور ان کی بیوی نے جوئی نئی دہن تھی، ان کی میزبانی کی خدمت انجام دی۔ کہنے لگیں تم جانتے ہو کہ میں نے رسول اللہ کے لیے بطور خاص کیا تیار کیا ہے؟ میں نے آپ کے لیے رات کو ایک برتن میں کھجوریں بھگو دی تھیں۔“

باب: من قدم إلى ضيفه طعاماً فقام يصلي

مہمان کو کھانا پیش کر کے میزبان نماز پڑھنا شروع کر دے

۷۶۸. عن نعيم بن قنبل قال: أتيت أبا ذر فلم أوافقه، فقلت لامرأته: أين أبو ذر؟ قالت: يمتهن، سيأتيك الآن فجلست له فجاء ومعه بعيران قد فطر أحدهما في عجز الآخر، في عنق كل واحد منهما قرية فوضعهما ثم جاء فقلت: يا أبا ذر، ما من رجل كنت ألقاه كان أحب لقياً منك ولا أبغض لقياً منك. قال: لله أبوك، وما يجمع هذا؟

قال: إني كنت وأدت مؤودة في الجاهلية، أرهب إن لقيتك أن تقول: لا توبة لك، لا مخرج وكننت أرجو أن تقول: لك توبة ومخرج، قال: أفى الجاهلية أصبت؟ قلت:

نعم، قال: عَفَا اللَّهُ عَمَّا سَلَفَ، وَقَالَ لَا مِرَاتِيهِ:
أَتَيْنَا بَطْعَامَ، فَأَبْتُ، ثُمَّ أَمَرَهَا فَأَبْتُ حَتَّى
ارْتَفَعَتْ أَصْوَاتُهُمَا، قَالَ: إِيْهِ، فَإِنْ كُنَّ لَا
تَعْدُونَ مَا قَالَ رَسُولُ اللَّهِ ﷺ. قُلْتُ: وَمَا قَالَ
رَسُولُ اللَّهِ فِيْهِنَّ؟

قَالَ: ((إِنَّ الْمَرْأَةَ ضَلَعٌ، وَإِنَّكَ إِنْ تُرِيدُ أَنْ
تُقِيمَهَا تَكْسِرُهَا، وَإِنْ تُدَارِيَهَا فَإِنَّ فِيْهَا أَوْدًا
وَبُلْغَةً)) فَوَلَّتْ فَجَاءَتْ بِشَرِيْدَةٍ كَانَتْهَا قَطَاةٌ.
فَقَالَ: كُلْ وَلَا أَهْوَلَنَّكَ، فَإِنِّي صَائِمٌ، ثُمَّ قَامَ
يُصَلِّي، فَجَعَلَ يَهْدِبُ الرُّكُوعَ، ثُمَّ انْفَتَلَ
فَأَكَلَ، فَقُلْتُ: إِنَّا لِلَّهِ مَا كُنْتُ أَخَافُ أَنْ
تَكْذِبَنِيْ.

قَالَ: لَلَّهِ أَبُوكَ، مَا كَذَبْتُ مِنْذُ لَقِيْتَنِيْ، قُلْتُ:
أَلَمْ تُخْبِرْنِيْ أَنَّكَ صَائِمٌ؟ قَالَ: بَلَى إِنِّي صُمْتُ
مِنْ هَذَا الشَّهْرِ ثَلَاثَةَ أَيَّامٍ، فَكُتِبَ لِيْ أَجْرُهُ
وَحُلَّ لِيِ الطَّعَامُ. [حسن]

”حضرت نعیم بن ثعالب سے روایت ہے کہ وہ بیان کرتے ہیں
میں ابوذر کے پاس گیا میں نے ان کو نہ پایا ان کی بیوی سے
پوچھا ابوذر کہاں ہیں انہوں نے کہا گھر کے کام میں ہیں ابھی
آجائیں گے میں ان کے لیے بیٹھ گیا وہ آئے ان کے ساتھ دو
اونٹ تھے ایک کو دوسرے کے حجر کے ساتھ باندھا ہوا تھا ہر
ایک کی گردن میں ایک مشک تھی ان کو اتار کر (نیچے رکھا) اور
میرے پاس آئے میں نے کہا اے ابوذر آپ کی ملاقات سے
زیادہ مجھے کسی کی ملاقات پسند نہیں اور آپ کی ملاقات سے
زیادہ مجھے کسی کی ملاقات ناپسند نہیں کہا تمہاری خیر ہو یہ بتاؤ کہ
دونوں کیسے جمع ہوئیں۔

میں نے کہا زمانہ جاہلیت میں ایک لڑکی کو زندہ دفن کر دیا تھا ڈر

یہ لگتا تھا کہ آپ سے ملوں اور آپ کہہ دیں اب تیرے لیے
کوئی توبہ نہیں اور عذاب سے بچنے کی کوئی صورت نہیں اور یہ بھی
امید تھی کہ آپ کہیں گے تیرے لیے توبہ ہے، مگر غلامی ہو سکتی
ہے۔ ابوذر رضی اللہ عنہ نے کہا اچھا تم نے اس گناہ کو زمانہ جاہلیت میں
کیا تھا میں نے کہا ہاں انہوں نے کہا اللہ تعالیٰ نے پہلے
گناہوں کو معاف کر دیا ہے۔ اس کے بعد انہوں نے اپنی
بیوی سے کہا ہمارے لیے کھانا لاؤ۔ اس نے کھانا لانے سے
انکار کیا ابوذر نے پھر کہا کھانا لاؤ لیکن اس نے پھر انکار کیا
یہاں تک دونوں کی آوازیں بلند ہو گئیں۔ ابوذر نے کہا کھانا
لاؤ تم عورتیں رسول اللہ ﷺ کے فرمان سے ذرہ بھر نہیں بڑھ
سکتیں میں نے پوچھا عورتوں کے متعلق رسول اللہ ﷺ نے
کیا فرمایا ہے؟ انہوں نے کہا آپ ﷺ نے فرمایا: عورت
ٹیڑھی پسلی سے پیدا ہوتی ہے اگر تو اس کو سیدھا کرنے کی
کوشش کرے گا تو اس کو توڑ دے گا اور اگر تو اس سے درگزر
کرے گا (تو گزارہ ہو سکتا ہے) گو کہ اس میں کجی اور ٹیڑھا
پن موجود رہے گا۔ اس پر ان کی بیوی قضا پر بندے کی طرح
کنکین ٹرید لے کر آئیں۔

ابوذر نے کہا کھاؤ میری وجہ سے پریشان نہ ہونا میں روزہ سے
ہوں۔ پھر کھڑے ہو کر نماز پڑھنے لگے اچھی طرح رکوع کیا
نماز سے فارغ ہو کر کھانا کھایا میں نے کہا نا لہ۔ مجھ کو ہرگز یہ
توقع نہ تھی کہ آپ مجھ سے جھوٹ بولیں گے۔ کہا تیری خیر ہو
جب سے تجھ سے ملاقات ہوئی ہے میں نے جھوٹ نہیں بولا
میں نے کہا آپ نے کہا تھا میں صائم ہوں۔ کہنے لگے ہاں کہا
تھا ابوذر کہنے لگے میں نے اس مہینے میں تین روزے رکھے ہیں
ان کا اجر میرے لیے پورے مہینے کے روزوں کا لکھ دیا گیا ہے
اور میرے لیے کھانا بھی حلال ہے۔“



کیا حالت احرام میں عورت کے لیے چہرہ نگار کھنا ضروری ہے؟

مسئلہ حجاب کی روشنی میں ایک تحقیقی جائزہ

حافظ صلاح الدین یوسف

نقاب کی ممانعت کے باوجود چہرہ چھپانا ضروری ہے:

واقعہ یہ ہے کہ اس نقاب کی پوری حقیقت سے ہم آگاہ نہیں ہیں جس سے روکا گیا ہے۔ ہمارے خیال میں یہ کوئی مخصوص قسم کا نقاب تھا جس میں تکلف بھی ہوگا اور شاید عورت کے حسن و جمال کو نمایاں کرنے والا بھی۔ بہر حال اس کی اصل حقیقت کیا ہے؟ اس بحث میں پڑے بغیر چوں کہ فقہاء نے نقاب کا وہی مفہوم مراد لیا ہے جو مشہور ہے جس سے عورت کا چہرہ چھپ جاتا ہے، ہم بھی اسی کو تسلیم کرتے ہوئے گفتگو کریں گے۔

عورت کے لیے اسلام میں مسئلہ حجاب کی جتنی اہمیت ہے، محتاج وضاحت نہیں۔ اس لیے اس حکم کا تعلق ایک مخصوص صورت کے ساتھ ہے اور وہ یہ ہے کہ احرام والی عورت اس وقت تک اپنے چہرے کو نقاب سے نہ ڈھانپے جب تک اس کے سامنے مرد نہ ہوں یعنی مردوں کی نگاہ اس پر نہ پڑے اور جوں ہی اس پر مردوں کی نگاہ پڑنے کا امکان ہو، اس کے لیے ضروری ہے کہ وہ ان سے اپنا چہرہ چھپالے۔ اس مفہوم کی تائید حضرت عائشہ رضی اللہ عنہا کی اس روایت سے ہوتی ہے جس میں وہ فرماتی ہیں:

كَانَ الرُّكْبَانُ يَمْرُؤْنَ بِنَا وَنَحْنُ مَعَ رَسُولِ اللَّهِ مُحَرِّمَاتٌ فَإِذَا حَازُوا بِنَا سَدَلَتْ أَحَدَانَا جِلْبَابَهُمَا مِنْ رَأْسِهَا عَلَى وَجْهِهَا، فَإِذَا جَاوَزُونَا كَشَفْنَاهُ. [سنن ابوداؤد، حدیث: ۱۸۳۳]

”قافلے ہمارے پاس سے گزرتے تھے جب کہ ہم رسول

اللہ ﷺ کے ساتھ احرام باندھے ہوتی تھیں، جب ان سے ہمارا سامنا ہوتا تو ہم اپنی پردے والی بڑی چادر اپنے سر سے اپنے چہرے پر لٹکا لیتیں، جب وہ ہم سے آگے گزر جاتے تو ہم اپنے چہرے پھر کھول لیتیں۔“

احرام کی حالت میں صحابیات کا چہرہ ڈھانپنے کا یہ عمل رسول اللہ ﷺ کی موجودگی میں ہوا لیکن آپ نے ان کو اس سے منع نہیں فرمایا جس سے حدیث لا تستقب المرأة کی تخصیص ہوگئی کہ یہ حکم مطلق نہیں ہے کہ عورت حالت احرام میں اپنا چہرہ ڈھانپ ہی نہیں سکتی، بلکہ نقاب نہ لینے کا مسئلہ صرف اس وقت تک ہے جب تک مردوں کا آنا سامنا نہ ہو، جب آنا سامنا ہو تو پھر عورت کا ننگے منہ رہنا قطعاً جائز نہیں ہے۔

یہ چہرہ ڈھانپنا سدل کے ذریعے سے ہوا، سدل کا مطلب ہے، پردے والی بڑی چادر، جس کو جلباب کہا جاتا ہے اور عہد خیر القرون میں عورتیں پردے کے لیے یہی چادر استعمال کرتی تھیں، سر سے چادر کا پلو لٹکا کر چہرہ چھپا لیتا۔ حضرت عائشہ رضی اللہ عنہا کی مذکورہ روایت سے سدل کے ذریعے سے احرام کی حالت میں چہرہ چھپا لینے کا اثبات ہوا۔

جلباب کے علاوہ خمار (چھوٹی چادر یا دوپٹہ) کے ذریعے سے بھی چہرہ چھپا لینے کا جواز ملتا ہے، یہ خمار جلباب کے علاوہ دوپٹے کی قبیل سے ہے اور نقاب کے ہم معنی ہی ہے۔ حضرت فاطمہ بنت منذر رضی اللہ عنہا فرماتی ہیں:

كُنَّا نَحْمَرُّ وَجُوهَنَا وَنَحْنُ مُحَرِّمَاتٌ وَنَحْنُ مَعَ أَسْمَاءَ بِنْتِ أَبِي بَكْرٍ الصِّدِّيقِ.

نزدیک اگرچہ ممنوع ہے لیکن مذاہب اربعہ میں سے تین کے نزدیک اس کا جواز ہے۔ ان مجوزین میں احناف بھی شامل ہیں۔
مذکورہ حوالہ جات سے واضح ہوا کہ احرام کی حالت میں بھی عورت کے لیے چہرہ نگار کھنا ضروری نہیں ہے بلکہ اس کو مردوں کی موجودگی میں ڈھانپنا ضروری ہے، وہ چاہے سر کی طرف سے چادر لٹکا کر چہرہ چھپالے یا خمار (دوپٹے وغیرہ) کے ذریعے سے یا نقاب کے ذریعے سے۔ تینوں طریقے سے اس کے لیے چہرہ چھپانا جائز بلکہ مردوں کی موجودگی میں ضروری ہے۔

سدل کے ذریعے سے چہرہ چھپالینا بالاتفاق جائز ہے:

علاوہ ازیں جو بھی اختلاف ہے، وہ صرف نقاب کے ذریعے سے چہرہ ڈھانپنے میں ہے، کیوں کہ اس کی ممانعت ایک حدیث میں آئی ہے۔ ورنہ جہاں تک چہرہ ڈھانپنے کا تعلق ہے، اس کے جواز کے سب قائل ہیں۔ البتہ اکثریت یہ کہتی ہے کہ نقاب کے بجائے سدل کے ذریعے سے چہرہ ڈھانپا جائے۔ اس طرح چہرہ ڈھانپنا بالاتفاق جائز ہے۔ سدل کا مطلب پہلے بیان کیا جا چکا ہے کہ بڑی چادر کا پلو سر سے نیچے لٹکا کر چہرے کو ڈھانپ لیا جائے۔ چند حوالے ملاحظہ ہوں:

⑥..... حافظ ابن حزم رحمہ اللہ فرماتے ہیں:

ولا بأس ان تسدل المرأة الثوب من على رأسها على وجهها. اما امر المرأة فلان رسول الله صلى الله عليه وسلم انما نهى عن النقاب ولا يسمى السدل نقاباً، فان كان البرقع يسمى نقاباً لم يحل لها لباسه، اما اللثام فانه نقاب بلا شك فلا يحل لها. [المحلى: ۹۱/۷]
”عورت کے سدل کرنے میں کوئی حرج نہیں ہے یعنی وہ کپڑے کو اپنے سر کی طرف سے اپنے چہرے پر ڈال کر پردہ کر لے۔ اس لیے کہ رسول اللہ ﷺ نے نقاب سے منع فرمایا ہے اور سدل کو نقاب نہیں کہا جاتا۔ اگر برقع بھی نقاب کی

[موطأ امام مالك: ۳۲۸/۱]

”ہم احرام کی حالت میں اپنے چہروں کو خمار (دوپٹے) سے ڈھانپ لیا کرتی تھیں اور اسماء بنت ابی بکر صدیق رضی اللہ عنہا ہمارے ساتھ ہوتی تھیں۔“

یہ فاطمہ، حضرت اسماء رضی اللہ عنہا کی پوتی ہیں اور حضرت اسماء صحابیہ ہیں، ان کی موجودگی میں یہ عمل ہوا لیکن انہوں نے اس سے روکا نہیں۔ اس سے یہ معلوم ہوا کہ صحابہ و صحابیات مردوں کی موجودگی میں چہرہ چھپالینے کو ضروری اور اس کے لیے خمار کے استعمال کو جائز سمجھتی تھیں۔

اب رہ گیا نقاب کے ذریعے سے چہرے کا پردہ کرنا، اس کے جواز کے بھی مذاہب اربعہ میں سے تین مذاہب (حنفیہ، شافعیہ اور مالکیہ) قائل ہیں۔ چنانچہ حافظ ابن حجر رحمہ اللہ لکھتے ہیں:

ومعنى قوله ”لا تنتقب“ اى لا تستر وجهها كما تقدم، واختلف العلماء فى ذلك فمنعه الجمهور واجازه الحنفية وهو رواية عند الشافعية والمالكية.

[فتح الباری: ۷۰/۴، طبع دار السلام]

”لا تَنْتَقِبُ“ کے معنی ہیں کہ عورت اپنا چہرہ نہ ڈھانپے، جیسا کہ پہلے گزرا، اور علماء کا اس کی بابت اختلاف ہے۔ جمہور نے چہرہ ڈھانپنے سے منع کیا ہے اور احناف نے اس کو (چہرہ ڈھانپنے کو) جائز قرار دیا ہے اور ایک روایت کی رو سے شافعیہ اور مالکیہ نے بھی اس کی اجازت دی ہے۔

یہی بات علامہ بدر الدین عینی حنفی رحمہ اللہ نے بھی لکھی ہے۔

ومعنى ”لا تنتقب“ لا تستر وجهها، واختلفوا فى ذلك فمنعه الجمهور واجازه الحنفية وهو رواية عن الشافعية والمالكية.

[عمدة القاری: ۲۹۶/۱۰، طبع ۲۰۰۳ء]

ان دونوں عبارات سے معلوم ہوا کہ نقاب لینا اکثر علماء وفقہاء کے

وقال ابن المنذر: اجمعوا على ان المرأة تلبس المخيط كله والخفاف، وان لها ان تغطي رأسها وتستر شعرها الا وجهها فتسدل عليه الثوب سدلاً خفيفاً تستر به عن نظر الرجال، ولا تخمره الا ما روى عن فاطمة بنت المنذر، قالت: "كنا نخمر وجوهنا ونحن محرمات مع اسماء بنت ابى بكر" تعنى جدتها قال: ويحتمل ان يكون ذلك التخمر سدلاً كما جاء عن عائشة قالت: كنا مع رسول الله ﷺ إِذَا مَرَّ بِنَا رَكْبٌ سَدَلْنَا الثُّوبَ عَلَى وُجُوهِنَا وَنَحْنُ مُحَرَّمَاتٌ فَإِذَا جَاوَزْنَا رَفَعْنَاهُ .

[فتح الباری: ۵۱۱/۳، ۵۱۲]

”امام ابن المنذر نے کہا: اس بات پر اجماع ہے کہ (احرام والی عورت) ہر قسم کے سلعے ہوئے کپڑے اور موزے پہن سکتی ہے، اپنا سر ڈھانپنے اور بالوں کو چھپائے، سوائے چہرے کے۔ ہاں اوپر سے (چادر کے ذریعے سے پلوٹکا کر) چہرے کو ہلکا سا اس طرح چھپالے کہ مردوں کی نظروں سے پردہ ہو جائے۔ اس کو خمار سے نہ ڈھانپے۔ البتہ حضرت فاطمہ بنت منذر سے مروی ہے کہ ”ہم اپنے چہروں کو خمار سے ڈھانپ لیتی تھیں جب کہ ہم احرام کی حالت میں ہوتی تھیں (ہماری دادی) حضرت اسماء بنت ابی بکر رضی اللہ عنہا ہمارے ساتھ ہوتی تھیں۔“ ابن المنذر نے کہا کہ یہ احتمال ہے چہرے کو خمار سے ڈھانپنا سدل کے طور پر ہو یعنی اوپر سر کی طرف سے (جس کی اجازت سب علماء نے دی ہے) جیسے حضرت عائشہ رضی اللہ عنہا سے مروی ہے، وہ کہتی ہیں کہ ”ہم رسول اللہ ﷺ کے ساتھ تھے، جب ہمارے پاس سے (مردوں کا) قافلہ گزرتا تو ہم اپنے چہروں کو سدل کے ذریعے سے چھپا لیتی تھیں یعنی پردے والی چادر لٹکا کر اپنے

تعریف میں آتا ہے تو اس کا پہننا بھی جائز نہیں، جہاں تک لثام (ہونٹوں پر باندھا جانے والے کپڑے) کا تعلق ہے تو وہ بلاشبہ نقاب ہے، وہ عورت کے لیے جائز نہیں۔“

○.....حافظ ابن حجر رحمہ اللہ فرماتے ہیں:

ولم يختلفوا في منعها من ستر وجهها وكفئها بما سوى النقاب والقفازين .

[فتح الباری: ۷۰/۴، طبع دار السلام]

اس عبارت کا مطلب یہ ہے کہ چہرے اور ہتھیلیوں کو نقاب اور دستانوں کے ذریعے سے چھپانے کے بارے میں اختلاف ہے (جمہور کے نزدیک ان کا چھپانا جائز اور احناف، شوافع اور مالکیہ کے نزدیک جائز ہے) لیکن ان کو نقاب اور دستانوں کے علاوہ کسی اور چیز کے ذریعے سے چھپا لیا جائے تو ایسا کرنا بالاتفاق جائز ہے، اس میں کسی کا اختلاف نہیں ہے۔

○.....علامہ سید سابق مصری رحمہ اللہ فرماتے ہیں:

قال العلماء فان سترت وجهها بشيء فلا بأس ”علماء نے کہا ہے کہ اگر احرام والی عورت نقاب کے علاوہ کسی اور چیز سے اپنا چہرہ چھپالے تو اس میں کوئی حرج نہیں ہے۔“ پھر وہ دو باتیں جو مشہور ہیں، حاشیے میں ان کی تردید کرتے ہیں، فرماتے ہیں:

اشترط المجافاة عن الوجه ضعيف لا اصل له، افاده ابن القيم۔ كذلك حديث، احرام الرجل في رأسه واحرام المرأة في وجهها .

[فقه السنة: ۵۶۹/۱، طبع ۱۹۸۳ء]

”یہ شرط کہ کپڑا چہرے سے دور رہے، اس سے مس نہ کرے، ضعیف ہے۔ اس کی کوئی اصل نہیں۔ (افادت ابن القیم) اسی طرح یہ حدیث بھی (بے اصل ہے کہ) مرد کا احرام اس کے سر میں ہے اور عورت کا احرام اس کے چہرے میں ہے۔“

حاذونا سدلت احدانا جلبابها من رأسها على وجهها فاذا جاوزونا كشفناه، رواه ابو داؤد والا ثرم، ولان بالمرأة حاجة الى ستر وجهها فلم يحرم عليها ستره على الاطلاق كالعورة. [المغنى، لابن قدامة: ۱۵۴/۳، طبع دارالفكر ۱۹۸۵ء]

”لیکن جب قریب سے مردوں کے گزرنے کی وجہ سے اسے اپنا چہرہ چھپانے کی ضرورت پیش آجائے تو وہ سدل کر لے یعنی اپنے سر کے اوپر سے چادر لٹکا کر اپنے چہرے پر ڈال لے۔ یہ بات حضرت عثمان و حضرت عائشہ رضی اللہ عنہما سے مروی ہے۔ اسی کے قائل عطاء، امام مالک، ثوری و امام شافعی، اسحق اور محمد بن حسن بھی ہیں اور اس میں ہمیں کسی کا اختلاف معلوم نہیں۔ اور اس مسئلے کی بنیاد حضرت عائشہ رضی اللہ عنہا سے مروی یہ روایت ہے جس میں وہ بیان فرماتی ہیں کہ ”جب ہم رسول اللہ ﷺ کی معیت میں احرام باندھی ہوئی تھیں تو مردوں کے قافلے گزرتے اور وہ ہمارے قریب آجاتے تو ہم میں سے ایک عورت اپنے سر کی چادر اپنے چہرے پر ڈال لیتی، جب وہ ہم سے دور چلے جاتے تو ہم اپنے چہرے کھول لیتیں“ اس کو امام ابو داؤد اور اثرم نے روایت کیا ہے۔ علاوہ ازیں چہرہ ڈھانپنا عورت کی ضرورت ہے، اس لیے چہرہ ڈھانپنا مطلقاً اس کے لیے حرام نہیں ہے جیسے قابل ستر چیز کا ڈھانپنا اس کے لیے ضروری ہے۔“

آگے وہ اس بات کی بھی وضاحت کرتے ہیں کہ چہرہ زیادہ دیر ڈھانپنے پر اسے فدیہ پڑنے والی جو بات ہے، وہ نہ امام احمد سے منقول ہے اور نہ وہ حدیث ہی میں ہے، اس لیے یہ بے بنیاد ہے۔

○..... مدینے کے فقہائے سبعہ میں سے ایک فقیہ قاسم بن محمد رحمہ اللہ فرماتے ہیں:

تَلْبَسُ الْمُحْرَمَةُ السَّرَاوِيلَ وَالْقَفَازِينَ وَتُخَمِّرُ

چہروں پر ڈال لیتی تھیں جب کہ ہم احرام کی حالت میں ہوتی تھیں، جب قافلہ ہم سے آگے گزرتا تو ہم اپنے چہروں سے چادر ہٹا لیتیں۔“

○..... امام ابن قدامہ فرماتے ہیں:

وجملة ذلك ان المرأة يحرم عليها تغطية وجهها في احرامها كما يحرم على الرجل تغطية رأسه، لا نعلم في هذا خلافا الا ما روى عن اسماء انها كانت تغطي وجهها وهي محرمة، ويحتمل انها كانت تغطيه بالسدل عند الحاجة فلا يكون اختلافا.

”خلاصہ یہ ہے کہ احرام کی حالت میں عورت کے لیے اپنا چہرہ ڈھانپنا اسی طرح حرام ہے جیسے مرد کے لیے اپنا سر ڈھانپنا حرام ہے، اس میں ہمارے علم کے مطابق کوئی اختلاف نہیں۔ البتہ حضرت اسماء رضی اللہ عنہا (بنت ابی بکر) سے مروی ہے کہ وہ حالت احرام میں اپنا چہرہ ڈھانپ لیتی تھیں۔ یہ احتمال ہے کہ وہ بوقت ضرورت سدل کے ذریعے سے اپنا چہرہ چھپا لیتی ہوں گی، اس صورت میں کوئی اختلاف نہیں رہتا۔“

المغنی کے اسی مقام پر امام ابن المنذر کے حوالے سے لکھا گیا ہے کہ حدیث ہے لا تتقب المرأة ”عورت نقاب نہ لے۔“ (اس کے بعد لکھا ہے)

فاما اذا احتاجت الى ستر وجهها لمروى الرجال قريبا منها فانها تسدل الثوب عن فوق رأسها على وجهها، روى ذلك عن عثمان وعائشة وبه قال عطاء ومالك والثوري والشافعي واسحق ومحمد بن الحسن ولا نعلم فيه خلافا وذلك لما روى عن عائشة رضى الله عنها قالت: كان الركبان يمرون بنا ونحن محرمات مع رسول الله ﷺ، فاذا

وَجْهَهَا كُتْلَةً. [مصنف ابن ابی شیبہ: ۹۲/۴]
”احرام والی عورت شلواری پہن سکتی ہے، دستاں پہن سکتی ہے
اور اپنا چہرہ مکمل طور پر ڈھانپ سکتی ہے۔“
○..... شیخ الاسلام امام ابن تیمیہ رحمۃ اللہ نقاب اور دستانوں کی
ممانعت کا ذکر کرنے کے بعد فرماتے ہیں:

ولو غطت المرأة وجهها بشيء لا يمس الوجه
جاز بالاتفاق وان كان يمسه فالصحيح انه
يجوز ايضا، ولا تكلف المرأة ان تجافي
سترتها عن الوجه لا بعود ولا بيد ولا غير
ذلك. فان النبي ﷺ سوى بين وجهها ويديها
وكلاهما كبदन الرجل لا كراسه.

وازاوجه ﷺ كن يسدلن على وجوههن من
غير مراعاة المجافاة، ولم يقل احد من اهل
العلم عن النبي ﷺ انه قال: ”احرام المرأة في
وجهها“ وانما هذا قول بعض السلف.

[مجموعۃ الفتاوی: ۱۱۲/۲۶]

”اگر عورت (نقاب کے بجائے) کسی اور چیز سے اپنا چہرہ
ڈھانپ لے اور وہ اس کے چہرے کو مس نہ کرے تو یہ بالاتفاق
جائز ہے اور اگر مس بھی کر لے تب بھی صحیح مذہب کے مطابق
جائز ہے۔ عورت کو اس بات کا مکلف (ذمہ دار) نہیں بنایا
جاسکتا کہ وہ (چہرہ ڈھانپتے وقت) اپنے پردے کو اپنے چہرے
سے دور رکھے، کسی لکڑی کے ساتھ یا ہاتھ کے ساتھ یا کسی اور
چیز کے ساتھ۔ اس لیے کہ نبی ﷺ نے عورت کے چہرے اور
اس کے ہاتھوں کو یکساں قرار دیا ہے اور یہ دونوں چیزیں ایسی
ہیں جیسے مرد کا بدن ہے، یہ چیزیں مرد کے سر کی طرح نہیں ہیں
(کہ ان کو عورت کے لیے احرام کی حالت میں مرد کے سر کی
طرح ڈھانپنا ضروری ہو۔)

اور نبی ﷺ کی ازواج مطہرات (حالت احرام میں) اپنے

چہروں کو اپنے پردے والی بڑی چادر سے اس کو سر سے لٹکا کر
چھپا لیا کرتی تھیں اور اس کا اہتمام نہیں کرتی تھیں کہ وہ چادر
چہرے سے دور رہے (اس کے ساتھ مس نہ کرے) اور یہ جو کہا
جاتا ہے کہ ”عورت کا احرام اس کے چہرے میں ہے“ یہ سلف
میں سے کسی کا قول ہے، کسی بھی عالم نے یہ نہیں کہا کہ یہ
نبی ﷺ کی حدیث ہے۔“

شیخ عثیمین رحمۃ اللہ سے پوچھا گیا، محرم عورت کس طرح پردہ کرے اور
کیا یہ شرط ہے کہ کپڑا اس کے چہرے کو نہ چھوئے؟

انہوں نے جواب دیا: محرم عورت جب مردوں کے پاس سے
گزرے یا غیر محرم مرد اس کے پاس سے گزریں تو اس کے لیے اپنے
چہرے کو ڈھانپ لینا واجب ہے جیسا کہ صحابہ کرام کی عورتیں کیا کرتی
تھیں۔ اس حالت میں اس پر کوئی فدیہ لازم نہ ہوگا کیوں کہ اس کا اسے
حکم دیا گیا ہے اور جس چیز کا شرعاً حکم ہو وہ ممنوع میں تبدیل نہیں ہوتی۔
یہ کوئی شرط نہیں کہ کپڑا اس کے چہرے کو نہ لگے، لہذا اگر کپڑا چہرے کو لگ
جائے تو اس میں کوئی حرج نہیں۔ جب تک وہ مردوں کے پاس ہو
چہرے کو ڈھانپنا واجب ہے اور جب خیمے یا گھر میں داخل ہو تو اپنے
چہرے کو ننگا کر لے۔“

[فتاویٰ ارکان اسلام، ص: ۴۲، طبع دار السلام]

حالت احرام میں بھی مردوں کی موجودگی میں عورت کے لیے اپنا
چہرہ اور ہاتھ کھلے رکھنا جائز نہیں ہے۔
سعودی عرب کی فتویٰ کمیٹی کا متفقہ فتویٰ:

آخر میں سعودی علماء کا متفقہ فتویٰ بھی ملاحظہ فرمائیں۔ سعودی عرب
کے کبار علماء پر مشتمل فتویٰ کمیٹی سے حسب ذیل سوال کیا گیا:

سوال: عورت دوران نماز چہرے اور ہاتھوں کے علاوہ تمام کی تمام
واجب الستر ہے، اگر وہ دوران حج یا عام سفر میں اجنبی لوگوں کے ساتھ
ہو اور ان کے ساتھ نماز باجماعت ادا کرتی ہو، تو کیا اس صورت میں
دوران نماز وہ اپنا چہرہ اور ہاتھ کھلے رکھ سکتی ہے، یا اجنبی لوگوں کی وجہ سے

(منقول از ”فتاویٰ برائے خواتین“، ص: ۱۵۵، طبع دارالسلام، الریاض، لاہور)

حرف آخر:

اس تفصیل سے واضح ہے کہ اب چوں کہ تمام مقامات حج پر مردوں کا بے پناہ ہجوم ہوتا ہے اور کوئی جگہ ایسی نہیں جہاں مرد نہ ہوں اس لیے عورت کے لیے ضروری ہے کہ وہ حالت احرام میں بھی اپنا چہرہ ہر جگہ ڈھانپ کر رکھے، اس کے لیے کسی قسم کے تکلف کی ضرورت نہیں، جس طرح بھی وہ چہرہ ڈھانپ سکتی ہے ڈھانپنے، بڑی چادر سے، برقع والے نقاب سے یا سکارف سے یا کسی اور طریقے سے۔ چہرہ کھلا رکھنا اس کے لیے قطعاً جائز نہیں ہے سوائے محرم مردوں کے۔ اس میں کسی کا اختلاف نہیں ہے۔ مردوں کی موجودگی میں سب کے نزدیک بالاتفاق چہرہ چھپانا ضروری ہے۔ واللہ اعلم



انہیں ڈھانپنا چاہیے؟ کیا اسی طرح مسجد الحرام میں اسے اپنے چہرے اور ہاتھوں کو ڈھانپنا چاہیے یا وہ انہیں کھلا رکھ سکتی ہے؟

جواب: آزاد عورت تمام کی تمام واجب الستر ہے۔ علماء کے صحیح ترین قول کی رو سے اس پر اجنبی لوگوں کی موجودگی میں اپنا چہرہ اور ہاتھ کھولنا حرام ہے، وہ حالت نماز میں ہو، حالت احرام میں ہو یا عام حالات میں۔ حضرت عائشہ رضی اللہ عنہا فرماتی ہیں:

”ہم لوگ رسول اللہ ﷺ کے ساتھ احرام کی حالت میں تھے، قافلے ہمارے پاس سے گزرتے، جب وہ ہمارے بالمقابل (سامنے) آتے تو ہم میں سے ہر ایک عورت اپنا دوپٹہ اپنے سر سے اپنے چہرے پر لٹکا لیتی اور جب وہ گزر جاتے تو ہم انہیں کھول لیتیں۔“ [ابوداؤد، ابن ماجہ و احمد]

جب حالت احرام کا یہ عالم ہے حالاں کہ اس میں چہرہ کھلا رکھنا مطلوب ہے تو دیگر حالات میں تو یہ بطریق اولیٰ ہوگا۔“ [دارالافتاء کمیٹی]

متاثرین سیلاب جام پور کے لیے اجتماعی قربانی میں حصہ ملائیں

احباب گرامی اچھی طرح باخبر ہیں کہ حالیہ تباہ کن اور ہولناک سیلاب سے جام پور شہر اور بیسیوں میل کا مضافاتی علاقہ بری طرح متاثر ہوا ہے۔ تقریباً ایک ماہ تک دریائے سندھ کا سیلابی ریلا شہر کے وسط سے گزرتا رہا۔ ہزاروں مکانات، دکانیں، کاروباری مراکز اور فصلیں تباہ ہو گئی ہیں۔ مرکزی جمعیت اہل حدیث جام پور نے شروع دن سے مرکز اہل حدیث میں متاثرین سیلاب کی مدد کے لیے ریلیف کیمپ قائم رکھا ہے۔ بڑی تعداد میں متاثرین کو نقد رقم، راشن، کھانا اور طبی سہولتیں مہیا کی گئیں۔ مختصر احباب نے اس مد میں کافی تعاون فرمایا۔ اللہ تعالیٰ قبول فرمائے۔

اجتماعی قربانی: مرکزی جمعیت اہل حدیث جام پور کی طرف سے اجتماعی قربانی کا پروگرام بنا گیا ہے تاکہ متاثرین سیلاب کو بڑے پیمانے پر قربانی کا گوشت پہنچایا جائے۔ احباب جماعت سے اپیل ہے کہ اجتماعی قربانی کے اس پروگرام میں بھرپور شرکت فرمائیں۔ اپنی طرف سے اور اپنے مرحوم پیاروں کی طرف سے قربانی کی رقم جلد از جلد بھجوادیں تاکہ بروقت قربانیوں کے جانور خرید لیے جائیں۔ امید ہے اس پروگرام میں خصوصی توجہ فرما کر شرکت کی جائے گی۔

منجانب: محمد سلیم رائی، مدیر ادارہ تبلیغ اسلام جام پور، ضلع راجن پور، پنجاب، پاکستان۔ فون: 0333-8556473

اسلام کا نظام حدود..... معاشرتی امن کا ضامن

امان اللہ عاتق (جامعہ عمر بن الخطاب جھراں، شیخوپورہ اعزازی خطیب بی بی کوٹ ننگانہ صاحب)

لواطت:

کسی مرد کا جنسی تسکین کے لیے کسی مرد یا عورت کی دہری میں مباشرت کرنا لواطت کہلاتا ہے۔ اس عمل کی ابتداء جناب لوط علیہ السلام کی قوم نے کی۔ اس کی سزا بھی قرآن نے بیان کی ہے۔

ارشاد باری تعالیٰ ہے:

﴿فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَارَةً مِّنْ سِجِّيلٍ مَّنصُودٍ﴾ [ہود: ۸۲]

”جب ہمارا عذاب آیا تو ہم نے اس (بستی) کو الٹا پھینک دیا اس کے اوپر کو نیچے کر دیا اور ان پر تہہ بہ تہہ پتھر برسائے۔“

حضرت عبداللہ بن عباس رضی اللہ عنہما کا فرمان ہے کہ نبی اکرم ﷺ نے فرمایا:

”مَنْ وَجَدْتُمُوهُ يَعْمَلُ عَمَلِ قَوْمِ لُوطٍ فَاقْتُلُوا الْفَاعِلَ وَالْمَفْعُولَ بِهِ.“

[المستدرک للحاکم: ۳۹۵/۴، حدیث: ۸۰۴۷]

”اگر تم کسی کو قوم لوط والا عمل (لواطت) کرتے دیکھو تو فاعل و مفعول دونوں کو قتل کر دو۔“

قذف (تہمت):

قذف کے معنی ہیں تیر چلانا، کنکریاں پھینکنا، الزام تراشی کرنا، کسی شخص کا کسی دوسرے شخص پر بہتان تہمت لگانا قذف کہلاتا ہے۔

شرعی طور پر قذف (تہمت) کی دو قسمیں ہیں:

①..... کسی پاک دامن شخص پر زنا کی تہمت لگانا۔ اس تہمت کے مرتکب کو حد لگائی جائے گی۔

②..... زنا کے علاوہ کسی دوسرے معاملے میں تہمت لگانا۔

تہمت کی حد:

جس طرح انسان کی جان محترم اور قابل احترام ہے اسی طرح اس کی عزت بھی محترم ہے۔ کسی کی عزت پر تہمت لگانے والے کے لیے اسلام نے سزا مقرر کی ہے۔

ارشاد باری تعالیٰ ہے:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَٰئِكَ هُمُ الْفَاسِقُونَ۔ إِلَّا الَّذِينَ تَابُوا مِنْ بَعْدِ ذَٰلِكَ وَأَصْلَحُوا فَإِنَّ اللَّهَ غَفُورٌ رَّحِيمٌ﴾ [النور: ۴، ۵]

”جو لوگ پاک دامن عورتوں پر (زنا پر بیانی کی) تہمت لگائیں اور اس پر چار گواہ بھی نہ پیش کر سکیں تو ان کو اسی کوڑے مارو اور کبھی ان کی گواہی قبول نہ کرو، دراصل یہی بدکار ہیں۔ ہاں جو اس کے بعد توبہ کر لیں اور اپنی اصلاح کر لیں تو اللہ بخشنے والا مہربان ہے۔“

اس آیت کریمہ سے واضح ہوتا ہے کہ جو شخص کسی پر زنا کی جھوٹی تہمت لگائے کہ اس کے نسب کو عیب دار کرنے کی کوشش کرے تو اس پر حد نافذ کی جائے گی اور اس کی حد اسی کوڑے ہے، اور اسکی کبھی گواہی بھی قبول نہ کی جائے گی۔ آیت کے آخری الفاظ یہ واضح کرتے ہیں کہ اگر وہ سچے دل سے توبہ کر لے اور آئندہ ایسا نہ کرنے کا عزم کرے تو پھر اس کی گواہی قبول کر لینے کی صورت بن سکتی ہے۔

شاہ ولی اللہ محدث دہلوی رحمہ اللہ فرماتے ہیں: اس جرم تہمت کی سزا

صرف اسی کوڑے اس لیے رکھی گئی ہے کہ کسی فعل بد (لواطت) کی اشاعت اتنا بڑا گناہ نہیں جتنا کہ اس کا ارتکاب ہے۔
ملکی قانون:

پاکستان میں نافذ جرم قذف کے قانون مجریہ ۱۹۷۹ء کی دفعہ ۵ میں مذکور ہے کہ جو کوئی بھی بالغ ہوتے ہوئے قصداً اور بلا ابہام کسی خاص شخص کے خلاف؛ جو محسن ہو اور جماع کرنے پر قادر ہو، قذف زنا مستوجب حد کا ارتکاب کرے تو وہ اس آرڈیننس کے احکام کے تابع قذف مستوجب حد کا مرتکب کہلائے گا۔ اور اسی قانون کی دفعہ ۷ میں درج ہے کہ جو کوئی بھی قذف مستوجب حد کا ارتکاب کرے اسے اسی (۸۰) کوڑوں کی سزا دی جائے گی۔ اس کی گواہی کسی عدالت میں قابل سماعت (قابل قبول) نہیں ہوگی۔

سرقہ (چوری، ڈکیتی):

کسی کے مال کو محفوظ جگہ سے پوشیدہ طور پر لے جانے کو سرقہ یا اسراق کہتے ہیں۔ اس شخص کو سارق کہا جائے گا جو پوشیدہ طور پر محفوظ چیزوں کے پاس آئے اور ان چیزوں کو اٹھا کر لے جائے جو اس کی ملکیت نہ ہوں۔ [قاموس العصری، مادہ: س ر ق]

سرقہ کی اقسام:

سرقہ کی دو بنیادی اقسام ہیں:

①.....سرقہ موجب تعزیر ②.....سرقہ موجب حد

①.....سرقہ موجب تعزیر:

ایسی چوری جس پر شریعت کی مقرر کردہ سزا (حد) تو نہ نافذ کی جائے البتہ اس کے مرتکب کو حاکم قاضی وقت کی طرف سے بطور تنبیہ کچھ سزا دی جائے۔

②.....سرقہ موجب حد:

ایسی چوری (سرقہ) جس پر اس کا مرتکب شریعت کی مقرر کردہ سزا (حد) کا مستحق ٹھہرے۔ اس کی دو قسمیں ہیں:

①.....سرقہ صغریٰ ②.....سرقہ کبریٰ

①.....سرقہ صغریٰ:

کسی دوسرے کا مال اس کی رضامندی کے خلاف خفیہ طور پر حاصل کرنا اور اس مال کی تعداد و قیمت حد کا تقاضا کرتی ہو۔

②.....سرقہ کبریٰ:

کسی دوسرے کا مال اس کی موجودگی میں زبردستی رطاعت کا استعمال کر کے چھین لینا۔ مسروقہ چھیننا ہوا مال حد کا تقاضا کرتا ہو۔ اس کو حراہ (رہزنی) بھی کہتے ہیں۔

توبہ طلب امور:

مسروقہ مال کے بارے چند امور توبہ طلب ہیں:

①.....مسروقہ مال پوشیدہ طور پر حاصل کیا گیا ہو۔ اس مال کے مالک کو اس مال کے چرائے جانے کا علم نہ ہو اور نہ اس کی رضامندی اس میں شامل ہو اور مال بھی محفوظ مقام سے چرایا گیا ہو۔

②.....وہ مال ایسا ہو جو ایک جگہ سے دوسری جگہ منتقل کیا جاسکتا ہو۔

③.....وہ مال قیمت والا ہو بے وقعت مال کی چوری پر حد نافذ نہ ہوگی مثلاً: گھاس، گری پڑی لکڑیاں وغیرہ۔ ناجائز اور حرام امور میں استعمال ہونے والی اشیاء کی چوری پر بھی حد نافذ نہ ہوگی۔ مثلاً: طبلہ، سارنگی، آلات لہو و لعب وغیرہ۔

④.....مال پوشیدہ طور پر (چوری) حاصل کرنے والے کی ملکیت نہ ہو۔ مثلاً: ایک آدمی کی ملکیت میں کچھ مال ہے اور وہ اسے کسی وجہ سے ظاہری طور پر نہیں لے سکتا تو وہ اس مال کو حاصل کرنے کے لیے پوشیدہ طریقہ اختیار کرے تو اس پر حد نہ ہوگی۔

⑤.....درخت کے پھلوں، دودھ، گوشت اور کھیت کی کھڑی فصل کی چوری پر حد نافذ نہ ہوگی۔

سارق (چور) کی سزا:

سارق (چور) نے جو مال چوری کیا وہ اگر حد کے تقاضے پورے کرتا ہو تو اس پر حد نافذ کی جائے گی اس کی حد (سزا) یہ ہے کہ اس کا ہاتھ کاٹ دیا جائے گا۔

جو آدمی چوری کی ایک بار حد کے بعد بھی اس جرم کا ارتکاب کرے تو اس کے بارے نبی اکرم ﷺ نے فرمایا:
چوری کرنے والے کا ہاتھ کاٹ دو پھر بھی وہ چوری کرے تو اس کا ایک پاؤں کاٹ دو۔ پھر چوری کرے تو دوسرا ہاتھ کاٹ دو پھر بھی باز نہ آئے تو دوسرا پاؤں بھی کاٹ دو۔

[سنن الدارقطنی: ۳ / ۱۸۱، حدیث: ۲۹۲]

حراہ (رہزنی) کی سزا:

رہزنی کرنے والوں کے لیے سزا قرآن نے مقرر کر دی ہے۔ اللہ پاک کا ارشاد گرامی ہے۔

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ جِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ﴾

”جو لوگ اللہ اور اس کے رسول سے جنگ کریں اور زمین پر فساد کرتے پھریں ان کی یہی سزا ہے کہ قتل کر دیے جائیں یا سولی چڑھادیے جائیں یا ان کے ہاتھ پاؤں مخالف سمت سے کاٹ دیے جائیں یا ملک سے نکال دیے جائیں۔ یہ تو دنیا میں رسوائی ہے، آخرت میں ان کے لیے بڑا (بھاری) عذاب

ہے۔“ [المائدہ: ۳۳]

قبیلہ عکل یا عرینہ کے لوگوں نے مدینہ کے اطراف کو اپنی آماجگاہ بنا رکھا تھا انہوں نے ایک چرواہے کو بھی قتل کر دیا (وہ لوگ اسی طرح دہشت اور خوف پھیلا کر لوٹ مار کرتے تھے) حضور ﷺ کو پتا چلا تو آپ ﷺ نے انہیں گرفتار کروا کر مدینہ میں بلوایا اور ان کے ہاتھ پاؤں کاٹ دیے اور قصاص (قتل کے بدلہ میں قتل) سزا بھی دی۔

[تفسیر القرطبی: ۱/۶۱۔ تحت آیت ۳۳، سورۃ المائدہ]

راہزنی کرنے والوں کی سزائیں مختلف صورتوں میں مختلف ہوں گی۔ مثلاً

①..... اگر صرف مال لوٹا، قتل نہیں کیا تو مخالف اطراف سے ہاتھ

اللہ کا فرمان ہے:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ وَاللَّهُ عَزِيزٌ حَكِيمٌ﴾ [المائدہ: ۳۸]

”چور مرد اور چور عورت کے ہاتھ کاٹ دو، یہ ان کے کیے کی سزا اور اللہ کی طرف سے عبرت ہے۔ اللہ تعالیٰ غالب حکمت والا ہے۔“

مسروقہ مال کم از کم ڈھال کی قیمت کے برابر ہو۔ حدیث مبارکہ میں ہے: عہد نبوی میں ڈھال کی قیمت سے کم چوری پر ہاتھ نہیں کاٹا جاتا تھا۔ [صحیح مسلم: کتاب الحدود، باب حد السرقة ونصابها، حدیث: ۱۶۸۵]

ڈھال کی قیمت بھی روایات میں ذکر کی گئی ہے لیکن اگر اسی پر عمل کیا جائے تو اعتبار اس کی موجودہ قیمت کا کیا جائے گا بلکہ ایک روایت میں ہے:

”لعن الله السارق يسرق البيضة فتقطع يده ويسرق الحبل فتقطع يده.“ [صحیح مسلم: کتاب الحدود، باب حد السرقة ونصابها، حدیث: ۱۶۸۷]

”اللہ پاک اس پر لعنت کرے جو انڈہ چرائے اور اس کا ہاتھ کاٹ دیا جائے اور معمولی رسی چرائے اور اس کا ہاتھ کاٹ دیا جائے۔“

جمہور محدثین کے بقول اعمش جو اس روایت کے راوی ہیں وہ فرماتے ہیں: انڈہ سے مراد لوہے کا انڈہ یعنی ڈھال ہے۔ یعنی چوری ہلکی چیز کی ہو یا قیمتی کی بحیثیت جرم یکساں ہے۔ لہذا ایسی چوری جو مذکورہ نصاب تک پہنچے اس کے مرتکب کا ہاتھ کاٹ دیا جائے۔

حدیث مبارکہ میں آتا ہے: نبی اکرم ﷺ کے پاس ایک چور لایا گیا تو آپ نے اس کا ہاتھ کاٹ کر اس کے گلے میں لٹکا دیئے کا حکم دیا۔

جب چور پر حد نافذ ہو جائے تو اس کے بعد اس پر کوئی جرمانہ نہیں

ہے۔ [سنن الدارقطنی: ۳ / ۱۸۲، حدیث: ۲۷۵]

لیے ایسے مجرم کی اطلاع سرکار (پولیس) کو دی جائے تاکہ وہ خود اس کو سزا دیں۔ جرائم حد کا مرتکب عاقل، بالغ ہو مجنون یا مجبور نہ ہو، تب اس پر حد نافذ کی جائے گی۔ اگر ایسے مجرم کو مظلوم کی طرف سے معافی مل جائے تو یہ معافی عدالت میں آنے سے پہلے تک کارگر ہوگی۔ سزا سنانے کے بعد معاف کرنے کو معتبر نہ سمجھا جائے گا۔

”ہذا ما عندی واللہ اعلم بالصواب“



ضرورت رشتہ

ایک دوشیزہ، رہائش امریکہ، عمر ۲۹ برس، ایم ایس سی میٹھ کے لیے ہم پلہ سلفی المسک، کاروباری لڑکے کا رشتہ درکار ہے۔ رابطہ کے لیے: 0300-4271743

پاؤں کاٹے جائیں گے۔
②..... مال بھی نہیں لوٹا اور قتل بھی نہیں کیا تو حاکم وقت انہیں خوف و ہراس پھیلانے کے جرم میں قید و شہر بدری جیسی سزا دے گا۔
③..... اگر مال بھی لوٹا اور قتل بھی کیا تو وہی سزا دی جائے گی جو آنحضرت ﷺ نے قبیلہ عکل یا عرینہ کے لوگوں کو دی۔ ہاتھ پاؤں بھی کاٹ دیے اور قصاص (قتل کے بدلہ میں قتل) سزا بھی دی۔
④..... اگر مال نہیں لوٹا صرف قتل کیا تو قتل کی سزا ملے گی۔

ایک وضاحت:

اگر کوئی شخص اس گناہ کا ارتکاب کرے جس سے اس پر حد نافذ ہوتی ہو تو اس پر گواہوں کے مل جانے یا اس کے اقرار کر لینے پر قاضی رحاکم ہی اسے سزا دے سکتا ہے کوئی عام انسان از خود اگر اسے سزا دے گا تو خود قصور وار اور مجرم ٹھہرے گا۔ الایہ کہ قاضی اسے سزا دینے کے لیے عوام کے حوالے کر دے۔ علاوہ ازیں معاشرہ مزید بد امنی کا شکار ہوگا۔ اس

ہفت روزہ ”الاعتصام“ لاہور

نرخ نامہ اشتہارات فی اشاعت

- | | |
|------------------------------------|------------------------------------|
| ④..... نصف صفحہ نیوز 750 روپے | ①..... آخری صفحہ ناکٹل 2400 روپے |
| ⑤..... چوتھائی صفحہ نیوز 400 روپے | ②..... اندرون صفحہ ناکٹل 1800 روپے |
| ⑥..... عام چھوٹے اشتہارات 300 روپے | ③..... فل صفحہ نیوز 1400 روپے |

❦..... ”الاعتصام“ میں اشتہار لگوائیں اور اپنی تجارت کو فروغ دیں۔ ❦..... اشتہار خوش خط، مختصر اور معاوضہ ہمراہ ارسال کریں۔
❦..... مسلسل اشاعت (کم از کم 6 ماہ) 20 فی صد خصوصی رعایت۔ ❦..... ”الاعتصام“ سے تعاون آپ کا اخلاقی فریضہ ہے۔

رابطہ کے لیے: دفتر ہفت روزہ الاعتصام ۳۱ شیش محل روڈ، لاہور، فون: 042-37354406

حضرت عائشہ رضی اللہ عنہا کی عمر کے بارے میں تحقیقی مقالہ

از: مولانا فضل الرحمن بن محمد

ہونے کا دعویٰ نہیں کرتے۔ بڑے بڑے محدثین اپنی زبردست تحقیق کے بعد یہ جملہ ضرور لکھتے رہے ہیں۔ واللہ اعلم بالصواب تحقیق کی ضرورت کی وجہ:

بریگیڈیئر صاحب کو سارے پاکستان میں سے اس وقت حضرت عائشہ رضی اللہ عنہا کی عمر کے بارے میں تحقیق کرنے کی ضرورت اس لیے نہیں آئی کہ ان کی صغر سنی میں رسول اللہ ﷺ سے شادی کی بنا پر آپ پر ناقابل بیان رکیک الزام لگائے جاتے ہیں۔ لہذا انہوں نے نئے سرے سے تحقیق کر کے حضرت عائشہ رضی اللہ عنہا کے بارے میں ثابت کیا ہے کہ شادی کے وقت ان کی عمر ۱۷ سے ۱۹ سال کی تھی۔ ان کا یہ وہم ہے کہ عائشہ صدیقہ کی عمر بڑھانے سے طاعنوں کی طاقتیں رکیک حملوں اور الزامات سے باز آ جائیں گی۔ ایسا کبھی نہ ہوا ہے اور نہ ہوگا۔ کیوں کہ اللہ تعالیٰ نے سورۃ البقرۃ میں خود یہی اعلان کر دیا اور خطاب سید الانبیاء محمد رسول اللہ ﷺ اور آپ کے ذریعہ امت محمدیہ سے ہے۔

یہود و نصاریٰ کے بارے میں قرآنی وضاحت:

﴿وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ۚ قُلْ إِنَّ هُدَىٰ اللَّهِ هُوَ الْهُدَىٰ ۚ وَلَئِنَّ اتَّبَعْتُمْ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ ۚ مَا لَكَ مِنَ اللَّهِ مِنْ وَلِيٍّ وَلَا نَصِيرٍ﴾ [البقرہ: ۱۲۰]

”یہود و نصاریٰ اس وقت تک آپ سے ہرگز راضی نہیں ہوں گے کہ جب تک آپ ان کے طریقے کو اپنا نہیں لیتے۔ آپ کہہ دیں۔ بے شک حقیقی ہدایت اللہ کی ہدایت ہے۔ آپ کے پاس جو علم آچکا ہے۔ اس کے بعد آپ نے اگر ان کی خواہشات

نوائے وقت (۱۶ جولائی ۲۰۱۰ء) کے جمعہ میگزین میں بریگیڈیئر (ر) حامد سعید اختر صاحب کا حضرت عائشہ رضی اللہ عنہا کی عمر کے بارے میں لکھا ہوا مضمون پڑھا۔ انہوں نے اپنی فوجی سوچ و فکر کے تحت جس طرح کھلے طور پر انتہائی بے دردی سے ائمہ حدیث کی محنت شاقہ اور عرق ریزی کو پامال کیا ہے اور جس انداز میں ان کو اپنی جارحانہ تنقید کا نشانہ بنایا۔ اس سے گوروں کا وہ زمانہ یاد آ گیا جس میں انہوں نے ہندوستان کے مسلمانوں کے دلوں کو فتح کرنے کے لیے پادریوں کی ایک فوج کو مصروف کر دیا تھا اور ساتھ ہی مسلمانوں کے درمیان افتراق و انتشار کا بیج مسلمانوں کے چند ضمیر فروشوں کے ذریعہ مسلمانوں کی وحدت میں بویا تھا۔

آج جب کہ اہل اسلام کو وحدت و اتحاد کی اشد ضرورت ہے۔ ایسے میں حضرت عائشہ رضی اللہ عنہا کی عمر کے مسئلہ کو نمایاں کرنے کی کیا ضرورت ہے۔ بریگیڈیئر صاحب کے مضمون سے معلوم ہوتا ہے۔ جس تحقیق کی وادی پر خار میں انہوں نے قدم رکھا ہے۔ اس کی حدود چار پانچ اردو انگریزی کی کتابوں تک محدود ہے۔ ان کو معلوم نہیں کہ علم الحدیث ایسا فن ہے کہ اس کی مثال دنیا کی کوئی قوم پیش نہیں کر سکتی۔ اگر انہوں نے صحیح بخاری کسی محدث سے پڑھی ہوتی تو ان کو ترجمۃ الباب اور روایت کے تعلق کو سمجھنے میں کوئی دقت پیش نہ آتی اور صحیح بخاری پر وہ کبھی طعن نہ کرتے۔

مدلس اور موضوع میں کیا فرق ہوتا ہے۔ ان کو اس کا بھی علم نہیں۔ تو انہوں نے کسی حدیث پر کیا تحقیق کرنی ہے۔ ان کو یہ بھی معلوم نہیں جو علم الحدیث پڑھنے پڑھانے میں اپنی زندگی گزارتے ہیں وہ محقق و مدقق

تحقیق سے صدیوں سے ائمہ حدیث میں طے شدہ حقیقت کو ٹھکرا دے اور امت میں انتشار کا سبب بنے۔

مضمون نگار کو شاید معلوم نہیں کہ ان جیسے کئی لوگوں نے پہلے بھی اس مسئلہ کو اچھالنے کی کوشش کی ہے۔ چوں کہ احادیث میں اس کا ذکر موجود ہے۔ لہذا ایسے لوگ احادیث کو پہلے مشکوک بنانے کی کوشش کرتے ہیں اور پھر اپنے دلائل کی بنیاد اٹھاتے ہیں۔ حق و سچ کو مسخ کرنے کے لیے اپنی غلط سوچ کو صحیح ثابت کرنے میں کوشاں رہتے ہیں۔ صحیح اور غیر صحیح کی تمیز سے بالا ہو کر ضعیف و موضوع روایات کا سہارا لے کر اپنی تحقیق کے صحیح ترین ہونے پر نازاں ہوتے ہیں۔ حالانکہ عموماً ان کا حال یہ ہوتا ہے کہ اگر قرآن حکیم کی کسی آیت مبارکہ کو بغیر اعراب لکھا جائے تو اس کو صحیح نہیں پڑھ سکتے۔ حوالے میں بھی ہیر پھیر ان کے ہاں معیوب نہیں ہوتا۔

قمری کیلنڈر:

مضمون نگار کا کہنا ہے کہ عربوں میں قمری کیلنڈر رائج نہ تھا۔ ان کو معلوم نہیں کہ جس طرح اہل عرب کو علم الانساب میں مہارت تامہ تھی۔ اسی مہارت کے ساتھ قمری تیس راتوں کے الگ الگ نام بھی انہوں نے رکھے ہوئے تھے۔ پھر مہینے کی راتوں کو تین تین راتوں میں تقسیم کر کے ان کے بھی نام ان کے ہاں معروف تھے۔ اس کی پوری تفصیل نفیس اکیڈمی کی شائع کردہ کتاب تاریخ مسعودی کے باب ۲۶ میں دیکھی جاسکتی ہے۔ جو مروج الذہب و معادن الجواہر کا اردو ترجمہ ہے۔

اگر عربوں میں کوئی تاریخی کیلنڈر نہ تھا تو رسول اللہ ﷺ کی پیدائش کا تعین عام الفیل کے بعد کیسے ہوا تھا۔ اس کے بعد والے تمام واقعات ہجرت تک تاریخ دانوں نے کیسے مقرر کیے تھے۔ ظاہر ہے کہ جیسے علم الانساب زبانی سینہ بہ سینہ چل رہا تھا۔ ویسے ہی کیلنڈر کا معاملہ تھا۔

خدیجہ رضی اللہ عنہا کی عمر کے بارے میں:

حقائق کو مسخ کرنے والوں کا یہ بھی معمول رہا ہے کہ بات لمبی کی جائے اور اس میں ایسے الجھاؤ پیدا کیے جائیں کہ پڑھنے اور سننے والے

کی پیروی کی تو آپ کے لیے اللہ کی طرف سے کوئی والی و مددگار نہ ہوگا۔“

سورۃ الاحزاب میں سید الانبیاء ﷺ کو اللہ تعالیٰ کی طرف سے حکم ملتا ہے:

﴿وَلَا تُطِيعُ الْكُفْرِينَ وَالْمُنَافِقِينَ وَدَعُ أَذْيَهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا﴾ [الاحزاب: ۴۸]

”آپ نے کافروں اور منافقوں کی اطاعت نہیں کرنی اور ان کی طرف سے پہنچنے والی تکلیف کی پروا نہیں کرنی اور اللہ پر توکل کرنا ہے اور اللہ ہی کفایت کرنے والا وکیل ہے۔“

سورۃ التحریم میں ارشاد باری تعالیٰ ہے:

﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا لَهُمْ جَهَنَّمَ وَبُنُسُ الْمَصِيرِ﴾ [التحریم: ۹]

”اے نبی! کافروں اور منافقوں سے جہاد کریں اور ان پر سخت کریں اور ان کا ٹھکانا جہنم ہے اور وہ بہت بری جگہ ہے۔“

اسلامی تاریخ شاہد ہے کہ جب تک قرآنی تعلیم کے مطابق عمل ہوتا رہا۔ اہل اسلام مغلوب نہ ہوئے۔ جیسے ہی اہل اسلام نے قرآنی تعلیم سے منہ موڑ کر غیروں کی طرف دیکھا تو ذلت و رسوائی ان کا مقدر بن گئی۔ آج پھر سے ویسے ہی حالات پیدا ہو چکے ہیں۔ طاغوت پاکستان میں اپنے پنجے گاڑ چکا ہے۔ قرآنی ہدایت کو اپنانے کی بجائے بہت سے لوگ ایسے ہیں جو اس کی رضا جوئی میں لگے ہوئے ہیں۔ یہ مسلمہ حقیقت ہے۔ جو بھی اسلام یا اسلامی تعلیم کے خلاف بولتا یا لکھتا ہے۔ طاغوتی طاقتیں اس کو آنکھوں پر بٹھاتی ہیں۔ اس کی لکھی ہوئی تحریر کو دنیا میں پھیلاتی ہیں۔

فتنہ و فساد کے ایسے دور میں اس مسئلہ کو چھیڑنا یقینی طور پر اسلام دشمن قوتوں کے لیے تو باعث مسرت ہو سکتا ہے لیکن ہمارے لیے اس میں خیر کا کوئی پہلو دکھائی نہیں دیتا۔ سیدھی سی بات تو یہ ہے کہ جب عائشہ رضی اللہ عنہا کو اپنی صغریٰ کی شادی پر کوئی اعتراض نہ تھا۔ ان کے والدین کو اس میں کوئی قباحت نظر نہ آئی تو آج کسی کو کیسے حق پہنچتا ہے کہ وہ اپنی خود ساختہ

امّ رومان رضی اللہ عنہا:

عائشہ رضی اللہ عنہا صدیقہ رضی اللہ عنہا کی والدہ ماجدہ کی عظمت و فضیلت میں کسی کو کوئی کلام نہیں لیکن جہاں تک ان کی وفات کا تعلق ہے تو اس میں بہت اختلاف ہے۔ جیسے زرقانی نے المواہب ج: ۳، ص: ۲۲۹ میں لکھا ہے۔ رسول اللہ ﷺ کی حیات مبارکہ میں ان کے فوت ہونے میں لمبا جھگڑا ہے اور یہ اس کے بیان کرنے کی جگہ نہیں۔

حافظ ابن حجر عسقلانی (المتوفی ۸۵۲ھ) نے فتح الباری ج: ۸، ص: ۵۲۱-۵۲۲ میں اور علامہ احمد بن محمد القسطلانی (المتوفی ۹۲۳ھ) نے ارشاد الساری ج: ۷، ص: ۲۹۵ میں لکھا ہے کہ آیت تخییر یعنی

﴿يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا ۝ وَإِن كُنْتُنَّ تُرِدْنَ اللَّهَ وَرَسُولَهُ وَالدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾

[الاحزاب: ۲۸، ۲۹]

”اے نبی! آپ اپنی بیویوں سے کہہ دیں۔ اگر تم دنیا کی زندگی اور اس کی زینت کا ارادہ رکھتی ہو تو آؤ میں تمہیں دنیا کا سامان دے کر اچھی طرح رخصت کر دوں اور اگر تم اللہ اور اس کے رسول ﷺ اور دارِ آخرت کا ارادہ رکھتی ہو تو اللہ نے تم میں سے اچھا عمل کرنے والیوں کے لیے اجر عظیم تیار کر رکھا ہے۔“

رسول اللہ ﷺ کی زوجیت میں رہنے یا لگا ہوجانے کا اختیار والی آیت ۹ ہجری میں نازل ہوئی اور آپ نے اس کی ابتداء حضرت عائشہ رضی اللہ عنہا سے فرمائی۔ آپ نے فرمایا: اے عائشہ رضی اللہ عنہا تجھ پر میں ایک معاملہ پیش کرنے لگا ہوں۔ اس میں فیصلہ کرنے میں جلدی نہ کرنا بلکہ اپنے والدین ابوبکر اور ام رومان سے مشورہ کر لینا۔ نام کے بغیر ”ابنوبکر“ تمام معروف تفاسیر میں منقول ہے۔

حافظ ابن حجر عسقلانی اور علامہ قسطلانی کا کہنا ہے۔ اس روایت سے یہ فائدہ ہوتا ہے کہ ۹ ہجری میں امّ رومان زندہ تھیں۔ جن کا گمان ہے کہ ان کی وفات چھ ہجری میں ہوئی اس میں ان کا ردّ ہوتا ہے۔ تہذیب

تنگ آجائیں۔ بات تو عائشہ رضی اللہ عنہا کی عمر کی تھی لیکن بات فاطمہ رضی اللہ عنہا اور علی رضی اللہ عنہ کی پیدائش سے اس لیے شروع کی کہ ان کی عمروں میں اختلاف پایا جاتا ہے۔ اور اختلاف کو مزید اجاگر کرنے کے لیے امّ المؤمنین خدیجہ رضی اللہ عنہا کی شادی کے وقت عمر کا بھی حوالہ دے دیا۔ بریگیڈیئر صاحب نے زرقانی اور ابن ہشام کے حوالے نقل کرتے ہوئے اصل کتابیں اور مذکورہ عبارت دیکھی ہوتی تو ان کو معلوم ہوتا کہ زرقانی میں خدیجہ رضی اللہ عنہا کی عمر کے بارے میں ابن عباس رضی اللہ عنہما سے کوئی روایت مروی نہیں۔ قسطلانی کے الفاظ ہیں۔ رسول اللہ ﷺ نے جب ان سے نکاح کیا تو اس وقت ان کی عمر چالیس سال تھی۔ زرقانی نے اس کی شرح میں لکھا۔ جیسے ابوسعید نے اس کو روایت کیا اور یحمری نے اسی پر اکتفا کیا۔ مغلطائی اور برہان نے اس کو مقدم کیا اور صحیح کہا۔ یہ بھی کہا گیا ہے۔ ان کی عمر پینتالیس سال تھی۔ یہ بھی کہا گیا ہے۔ تیس سال تھی۔ یہ بھی کہا گیا ہے۔ اٹھائیس سال تھی۔ اس کو مغلطائی اور دوسروں نے بیان کیا۔

[المواہب اللدنیۃ، ج: ۳، ص: ۲۲۰]

مضمون نگار کو اصول حدیث میں معمولی سا بھی درک ہوتا تو وہ جان لیتے کہ لفظ قیل یعنی ”کہا گیا ہے“ کا کوئی اعتبار نہیں ہوتا۔ علم الحدیث میں سند دیکھی جاتی ہے۔ اگر سند متصل اور صحیح ہو تو وہ حدیث مقبول ہوتی ہے۔

سیرت ابن ہشام، ج: ۱، ص: ۱۸۷ (مطبوعہ مصطفیٰ البابی الحلبي۔ مصر) میں ابن ہشام نے رسول اللہ ﷺ کی خدیجہ رضی اللہ عنہا سے شادی کا ذکر کرتے ہوئے لکھا ہے۔ آپ کی عمر مبارک پچیس سال تھی۔ خدیجہ رضی اللہ عنہا کی عمر کا کوئی ذکر نہیں کیا۔ حاشیے میں منقول ہے۔ خدیجہ رضی اللہ عنہا کی عمر چالیس سال تھی اور یہ بھی کہا گیا ہے۔ پینتالیس سال تھی۔

لہذا بریگیڈیئر صاحب کے دونوں حوالے درست نہیں۔ انہوں نے خود ہی لکھا ہے کہ جمہور کے نزدیک شادی کے وقت خدیجہ رضی اللہ عنہا کی عمر چالیس سال تھی۔ جب جمہور کے نزدیک جو بات صحیح اور درست ہوگی تو پھر قیل والوں کی روایات کی کوئی حیثیت نہیں رہتی۔

میں فتنہ و فساد برپا کرنے کی شرارت ہے۔

قاضی محمد سلیمان منصوری نے مسروق کی جس روایت کا حوالہ حاشیہ میں دیا۔ امام بخاری رحمہ اللہ نے اس کو کتاب المغازی اور کتاب الانبیاء میں عائشہ صدیقہ رضی اللہ عنہا پر لگنے والے بہتان کے سلسلہ میں امّ رومان سے نقل کیا ہے اور اسی روایت کا امام بخاری رحمہ اللہ سے پہلے امام احمد بن حنبل رحمہ اللہ نے امّ رومان کے ترجمہ میں ذکر کیا ہے۔

حافظ ابن حجر عسقلانی بلند پایہ محدث و فقیہ اور مؤرخ تھے۔ انہوں نے اپنی زندگی میں تقریباً ۱۵۰ کتابیں لکھیں۔ جن میں سے فتح الباری ۳۰۰ دینار میں فروخت ہوتی تھی۔ ۲۱ سال مصر کے قاضی القضاۃ رہے۔ انہوں نے قرآنی آیت کے حوالے سے ثابت کیا کہ امّ رومان ۹ ہجری میں باحیات تھی۔ لہذا ان کے بارے میں ۶ ہجری میں وفات پانے والی روایت درست نہیں۔

بنیادی حقائق:

شق نمبر ۱: حضرت خدیجہ رضی اللہ عنہا کی عمر کے حوالے سے بریگیڈیئر کا اشکال ہے کہ وہ رسول اللہ ﷺ کی زوجیت میں ۲۵ سال رہیں اور چھ بچے ان سے پیدا ہوئے۔ عام روایات کے مطابق وفات کے وقت ان کی عمر ۶۵ سال تھی۔ جبکہ ان کی چھوٹی بیٹی فاطمہ صرف چودہ پندرہ برس کی تھیں۔ گویا فاطمہ رضی اللہ عنہا کی پیدائش کے وقت پچاس سال تھی۔ جو کہ سن یاس ہے۔ لہذا سیدہ خدیجہ رضی اللہ عنہا کی عمر نبی ﷺ سے شادی کے وقت ۲۸ یا ۳۰ سال اور وفات کے وقت ۵۳/۵۴ سال تھی۔

اشکال کا جواب: بانجھ پن میں اولاد کا ملنا:

بریگیڈیئر صاحب نے چونکہ خود ہی تحریر کیا ہے کہ جمہور کے نزدیک رسول اللہ ﷺ سے شادی کے وقت خدیجہ رضی اللہ عنہا کی عمر چالیس سال تھی۔ لہذا جمہور کے حوالے نقل کرنے کی ضرورت نہیں رہتی۔

یہاں تک سن یاس کا تعلق ہے کہ پچاس سال کی عمر میں عورت بانجھ ہو جاتی ہے۔ تو اس کے لیے وہ قرآن حکیم میں ابراہیم علیہ السلام کی بیوی سارہ کا قرآنی بیان پڑھ لیتے تو وہ شیطانی وسوسے کا شکار نہ ہوتے۔

سورۃ ہود میں جب ان کو فرشتے اسحاق علیہ السلام کے پیدا ہونے کی

الہدیب ج: ۱۲، ص: ۴۶۸ میں ابو نعیم اصبہانی کا قول ہے۔ وہ نبی ﷺ کے بعد ایک عرصہ تک زندہ رہیں۔

امام ابو جعفر محمد بن جریر الطبری (المتوفی ۳۱۰ھ) نے سورۃ الاحزاب کی آیت تخییر (پ ۲۱، ص: ۱۵۸) کی شرح میں ناموں والی روایت نقل ہے۔ امام احمد بن حنبل (المتوفی ۲۴۱ھ) کی مسند ج: ۶، ص: ۲۱۲ میں بھی منقول ہے۔ الاستیعاب اور رحمۃ للعالمین کا حوالہ دیتے ہوئے بریگیڈیئر صاحب نے علمی امانت و دیانت کا بھی خیال نہیں رکھا۔ صاحب رحمۃ للعالمین نے الاستیعاب کا حوالہ نقل کرنے کے بعد حاشیہ میں یہ بھی ذکر کر دیا کہ صحیح بخاری میں مسروق تابعی نے ایک حدیث امّ رومان سے روایت کی ہے۔ اس سے یہ نتیجہ نکلتا ہے کہ امام بخاری کے نزدیک امّ رومان کی وفات بعد از وفات نبی ﷺ ہوئی۔

جبکہ بریگیڈیئر صاحب کی تحریر کے الفاظ ہیں۔ ”تاہم امام بخاری نے مسروق تابعی کی روایت سے ایک حدیث امّ رومان سے منسوب کی ہے جس سے یہ نتیجہ نکلتا ہے کہ امام بخاری کے نزدیک امّ رومان کی وفات بعد از وفات نبی ﷺ ہوئی تھی۔ ظاہر ہے ایسی غلطیاں لغزش بشری ہیں۔ اور ان میں کسی بدعتی کا عمل دخل نہیں۔ بلکہ تحقیق کی خامی ہے۔ بصورت دیگر ایسی روایات کے راوی ثقل سماعت اور ضعف ذکاوت کا شکار ہو چکے تھے۔“

اس عبارت میں پہلے صاحب رحمۃ للعالمین کے جملے میں رد و بدل کیا۔ پھر امام بخاری جیسی عظیم شخصیت کے غلطی کے مرتکب ہونے اور ان کی تحقیق میں خامی ہونے کا نہ صرف برملا اعلان کر دیا بلکہ احادیث و روایات کے راویوں پر ثقل سماعت اور ضعف ذکاوت کا شکار ہونے کا الزام بھی لگا دیا۔

سوچنے اور سمجھنے والی بات یہ ہے کہ بریگیڈیئر صاحب تو اس زمانے میں موجود نہ تھے۔ جب احادیث کو جمع و مدوّن کیا گیا۔ نہ ان کی ان راویوں سے ملاقات ہوئی تھی کہ جن کو انہوں نے بہرے پن اور کم عقلی کا طعنہ دے دیا۔ کیا کوئی اپنے دین کی اس طرح حفاظت کرتا ہے۔ یہ دین کی حفاظت نہیں بلکہ بیرونی قوتوں سے معاونت ہے۔ اپنے ہی لوگوں

بشارت دیتے ہیں تو وہ کہتی ہیں:

﴿قَالَتْ يَوَاسْتُيَ اَلِدُوْا اَنَا عَجُوْزٌ وَ هٰذَا بَعْلِيْ شَيْخًا رَّانَ هٰذَا لَشَيْءٌ عَجِيْبٌ ۝ قَالُوْا اَتَعْجِبِيْنَ مِنْ اَمْرِ اللّٰهِ رَحْمَتُ اللّٰهِ وَ بَرَكَتُهُ عَلَيْكُمْ اَهْلَ الْبَيْتِ اِنَّهٗ حَمِيْدٌ مَّجِيْدٌ ۝﴾

[ہود: ۷۲، ۷۳]

”ہائے افسوس! کیا میں بچہ جنوں گی۔ جبکہ میں بوڑھی ہوگئی اور یہ میرے خاندان ہی بوڑھے ہو چکے ہیں۔ یہ تو بڑی عجیب چیز ہوگی۔ فرشتے کہتے ہیں۔ اے اہل بیت! تم پر اللہ کی رحمت اور برکتیں ہوں۔ کیا اللہ کے حکم میں تمہیں تعجب ہے۔ بے شک وہ بڑا ہی تعریف کیا گیا بزرگی والا ہے۔“

اسی بات کا دوبارہ ذکر سورۃ الذاریات میں بھی ہوا ہے۔

سورۃ مریم کے آغاز میں ذکر کیا علیہ کا واقعہ بیان ہوا ہے۔ انہوں نے بڑھاپے میں اولاد کے حصول کے لیے اللہ سے دعا کی۔ اللہ نے جب ان کو نبی علیہ کی بشارت دے دی تو انہوں نے عرض کیا:

﴿قَالَ رَبِّ اِنِّیْ یُکُوْنُ لِیْ عُلْمٌ وَ کَانَ اَمْرًا تِیْ عَاقِرًا وَ قَدْ بَلَغْتُ مِنَ الْکِبَرِ عِتِیًّا ۝ قَالَ کَذٰلِکَ قَالَ رَبُّکَ هُوَ عَلٰی ہٰہِنٍ وَ قَدْ خَلَقْتُکَ مِنْ قَبْلُ وَ لَمْ تَکْ شَیْئًا ۝﴾

[مریم: ۹۰، ۸]

”اے میرے رب! میرے ہاں بیٹا کیسے ہوگا جبکہ میری بیوی بانجھ ہوگئی اور میں انتہائی بڑھاپے میں پہنچ گیا ہوں۔ اللہ تعالیٰ نے فرمایا: ایسے ہی ہوگا۔ تیرے رب کا فرمان ہے۔ ہمارے لیے ایسا کرنا بہت آسان ہے اور میں نے تمہیں پہلے پیدا کیا حالانکہ تو کچھ بھی نہ تھا۔“

معمر مائیں:

بریگیڈیئر صاحب کو قرآنی حوالے شاید پسند نہ آئیں۔ لہذا ان کے لیے چند حوالے ترقی یافتہ ملکوں کے پیش خدمت ہیں۔

۱۔ بوکاریسٹ + رومانیہ۔ ۱۷ جنوری ۲۰۰۵ء۔ ۶۶ سالہ بچوں کے لیے کہانیاں لکھنے والی پروفیسر ایڈری اینا دنیا کی معمر ترین بچہ جننے والی عورت

بن گئی۔

۲۔ ریڈنگ کیلیفورنیا۔ ۲۱ فروری ۲۰۰۶ء۔ دنیا کی معمر ترین بچہ جننے والی عورتوں میں شامل ہونے والی ایک ۶۲ سالہ دادی نے کامیابی سے ایک بچے کو جنم دیا۔

۳۔ لنڈن: ۱۸ مئی ۲۰۰۹ء۔ ABC نیوز۔ ۶۶ سالہ الزبتھ ایڈنی برطانیہ کی معمر ترین بچہ جننے والی عورت ہوگی۔

اسی خبر کے ساتھ یہ بھی بتایا گیا۔ ۲۰۰۶ء میں سپین کی کارمیلا بوسارہ نے ۶۷ سال کی عمر میں بچہ جننا تھا۔

انڈیا کی اومکاری پنوار نے ۷۰ سال کی عمر میں اکٹھے دو بچوں کو جنم دیا۔

۴۔ صوفیہ: جمعرات ۳ مئی ۲۰۱۰ء، ڈان انٹرنیشنل۔ بلغاریا کی ایک ۶۲ سالہ عورت نے اکٹھے دو بچوں کو جنم دے کر ملک کی معمر ترین ماں بننے کا اعزاز حاصل کر لیا۔

مذکورہ حوالوں سے عیاں ہو جاتا ہے کہ اللہ تعالیٰ جو اور جب چاہتا ہے کرتا ہے۔ اس کے معاملے میں کوئی ذخیل نہیں ہو سکتا۔ انسان ہی کی کمزوری ہے کہ ایک غلط مفروضہ قائم کرتا ہے اور پھر غلطیوں پر غلطیاں کرتا چلا جاتا ہے۔ جب سن یاس کا سہارا بے کار ہو گیا تو اس پر اٹھائی گئی بحث فضول و لغو ہوگئی۔

کم عمر مائیں:

اللہ تعالیٰ نے اپنے ہر شے پر قدرت رکھنے کا اعلان بار بار فرمایا۔ اس قدرت کا ملہ کا ہی نمونہ ہے کہ جب اولاد دینے پر آئے تو نہ صرف بانجھ عورت کو عطا کر دیتا ہے بلکہ چھوٹی عمر والیوں کو بھی صاحب اولاد بنا دیتا ہے۔

۱۔ اردو اخبار کا بمع تصویر تراشا ہے۔ ارجنٹائن کے دار الحکومت بیونس آئرز میں دس سالہ لڑکی ”مارتا“ نے ایک صحت مند بچے کو جنم دیا۔

[۹ اکتوبر ۱۹۷۱ء]

۲۔ روزنامہ جنگ ۲۳ جنوری ۱۹۸۸ء لاہور۔ (تصویر کے ساتھ) ۹ سالہ ٹریسا کی تین شادیاں ہو چکی ہیں۔ دو بچوں کی پیدائش کے بعد گھر

۷۔ تاریخ انسانی کا عجوبہ: ۱۳ مئی ۱۹۳۹ء مدرز ڈے والے دن پانچ سال آٹھ ماہ والی عمر کی لڑکی نے ۲۷۰۰ گرام وزن والے بچے کو جنم دیا۔ بچہ اور ماں دونوں صحیح سلامت ہسپتال سے چلے گئے۔ کمپیوٹر میں ڈاکٹر، ماں اور بچے کی تصویر دیکھی جاسکتی ہے۔ ماں کا نام لینا میدینا تھا اور واقعہ پیر میں وقوع پذیر ہوا۔

مذکورہ حوالوں سے عیاں ہو جاتا ہے۔ اللہ جب چاہے عورت کو ماں بنا سکتا ہے۔ اللہ تعالیٰ نے کیا ہی خوب فرمایا: ”عقل والو! عبرت حاصل کرو۔“

جب ثابت ہو گیا کہ سن یاس کی اللہ کے ہاں کوئی حقیقت نہیں تو بریگیڈیئر صاحب کے ”کہا گیا“ کے حوالے سے خدیجہ، فاطمہ، علی اور رسول اللہ ﷺ کی عمروں کے بارے میں بیان کردہ مفروضوں کی کوئی حیثیت نہیں رہتی۔ [جاری ہے]



سے بھاگ گئی۔ جنگ فارن ڈیسک نے یہ خبر واشنگٹن کے حوالے سے لگائی۔

۳۔ ڈان: منگل: ۹ دسمبر ۱۹۹۷ء۔ ۸ سالہ لڑکی ماں بن گئی۔ یہ واقعہ ملتان سے ۱۳۰ کلومیٹر دور علی پور میں ہوا۔

۴۔ ۲۰ ستمبر ۲۰۰۷ء۔ روس میں کم ترین عمر میں ماں بننے والی لڑکی کی عمر گیارہ سال تھی۔

۵۔ لنڈن۔ یکم نومبر ۲۰۰۹ء۔ بلساریا میں ایک گیارہ سالہ سکول کی طالبہ نے اپنی شادی کے موقع پر بچے کو جنم دیا۔ نیوز آف دی ورلڈ۔ کورڈرزا کے مطابق وہ دلہن کے لباس میں ہسپتال آئی۔ بچہ جننے کے بعد ایک رات اپنے بچے کے ساتھ گزارنے کے بعد اپنا شادی والا لباس پہن کر شادی کی تقریب کے لیے واپس پہنچ گئی۔ جبکہ ۱۳ سال میں ماں بننے کا وہاں عام رواج ہے۔

۶۔ ۳ فروری ۲۰۱۰ء چائے میں نو سالہ ماں بننے والی دنیا کی کم ترین عمر والی لڑکی ہو گئی۔

مولانا محمد اکرم زاہد کی وفات

مولانا محمد اکرم زاہد (مدرس مدرسۃ الکبریٰ للنباتات بیدیاں روڈ لاہور کینٹ) یکم اکتوبر بروز جمعۃ المبارک بوقت فجر دوران نماز وفات پا گئے۔ انا للہ وانا الیہ راجعون

مرحوم ایک صالح، کم گو اور باعمل عالم دین تھے۔ ان کی نماز جنازہ حافظ احمد اللہ حامد صاحب نے پڑھائی۔ بیشتر علماء و طلباء اور عزیز واقارب شریک جنازہ ہوئے۔ قارئین سے بھی دعائے مغفرت کی درخواست ہے۔ پس ماندگان میں مرحوم نے بیوہ، تین بیٹے اور تین بیٹیاں سوگوار چھوڑی ہیں۔ [محمد ابوبکر عتیق، خطیب جامع مسجد اہل حدیث کوٹ قادر بخش (ننگنہ)]

سیرت شافع محشر ﷺ کانفرنس

مرکزی جمعیت اہل حدیث و اہل حدیث یوتھ فورس سمندری کے زیر اہتمام ۲۷ ویں سالانہ عظیم الشان سیرت شافع محشر ﷺ کانفرنس زیر صدارت حضرت مولانا بہادر علی سیف، ۲ نومبر ۲۰۱۰ء بروز جمعرات بعد نماز عشاء فاروق اعظم گول چوک گھنٹہ گھر سمندری میں منعقد ہو رہی ہے۔ ان شاء اللہ

کنوینر کانفرنس مولانا عبدالرشید جازی ہیں۔ کانفرنس سے مولانا منظور احمد، رانا محمد شفیق خان پسروری، قاری عبدالرحیم کلیم و دیگر علمائے کرام خطاب فرمائیں گے۔ [منجانب انتظامیہ]

قربانی کے چار دن

حافظ محمد الیاس اثری

وہ تحقیق صحیح ہوئی تو یہ اللہ تعالیٰ کا فضل و احسان ہوگا اور اگر اس میں پھر کوئی ابہام رہ جائے تو اس کو میری کوتاہ علمی تصور کیا جائے۔
محترم جناب حافظ زبیر علی زئی صاحب کی تحریر پڑھنے سے معلوم ہوا کہ محترم حافظ صاحب اس حدیث (کل ایام التشریق ذبح) کو قبولیت کے کسی بھی درجہ میں ماننے کو تیار نہیں ہیں۔ جب کہ اس دور کے عظیم محقق علامہ ناصر الدین البانی رحمہ اللہ نے اس حدیث کو حسن لغیرہ تسلیم کیا ہے۔ وہ لکھتے ہیں:

والصواب عندی انه لا ينزل عن درجة الحسن
بالشواهد التي قبله . [سلسلة الاحادیث

الصحيحة، ج: ۵، ص: ۶۳۱]

قارئین کرام! یاد رکھنا کہ علم کے زور سے حسن لغیرہ حدیث کو قابل حجت اور لائق استدلال نہ سمجھنا اور تحقیق کے نام پر ہر چیز کو بہا کر لے جانا فتویٰ نویسی کی شان نہیں ہے۔ بلکہ مفتی حضرات کو چاہیے کہ اپنے پیش رو اہل علم سے استفادہ کرنے کی عادت اپنائیں۔ کیوں کہ انہوں نے یہ میدان پہلے ہی سر کر رکھے ہیں۔ ولا یسری ذلك المسری الا بدلا لته۔

یہ بات ملحوظ رہے کہ ہمارے بڑے بڑے مفتی و مشائخ حضرات اس حدیث کو حسن لغیرہ کے درجہ میں مان کر چار دن کے جواز کا فتویٰ دیتے ہیں۔

قرائن وشواہد:

میں یہاں چند ائمہ حدیث کی تائیدات اور پھر ان کی ترجیحات نقل

آج سے تقریباً پچیس سال قبل میں نے ایک رسالہ بنام: ”القول الأنیق فی توضیح آیام التشریق“ لکھا تھا۔ اس میں بحمد اللہ تعالیٰ ثابت کیا گیا تھا کہ قربانی چار دن تک جائز و صحیح ہے۔ وقت گزرتا گیا پھر ہفت روزہ اہل حدیث، جلد نمبر: ۳۸، مورخہ ۷ ربیع الثانی ۱۴۲۸ھ، مطابق ۲۷ اپریل تا ۳ مئی ۲۰۰۷ء میں ایک فتویٰ حافظ عبدالستار حماد رحمہ اللہ کا شائع ہوا۔ حافظ صاحب موصوف نے بھی ہمارے موقف کی تائید میں چار دن کے جواز کا فتویٰ دیا۔ حافظ صاحب موصوف کے پیش کردہ دلائل کا تذکرہ کر کے خرم ارشاد محمدی دولت نگر گجرات نے محترم جناب حافظ زبیر علی زئی مدیر ماہنامہ ”الحدیث“^① حضرو، کو لکھا کہ آپ ان دلائل کا تجزیہ فرمادیں کہ مفتی جماعت حافظ عبدالستار حماد کا موقف درست ہے؟ جواباً مدیر ماہنامہ ”الحدیث“ نے دلائل کا تجزیہ فرما کر مضمون لکھا کہ چار دن کے جواز میں پیش کردہ تمام احادیث ضعیف ہیں۔

راقم (محمد الیاس اثری) نے بھی چوں کہ اس موضوع پر ایک کاوش پیش کی تھی تو اس بنا پر کلیم حسین شاہ صاحب رحمہ اللہ مکتبہ ضیاء السنۃ اسلام آباد نے ”الحدیث“ میں شائع شدہ مضمون کی ایک فوٹو کاپی مجھے بھی ارسال فرمائی اور حکم دیا کہ اس موضوع پر قلم اٹھائیں اور واضح کریں کہ حافظ زبیر صاحب موصوف کا نقد صحیح ہے۔

یاد رہے کہ میں پہلے بھی [من انم کہ من دانم] ان احادیث کے بارے میں مناسب اور ضرورت کی حد تک تحقیق پیش کر چکا ہوں۔ اب پھر مزید سوچ و بچار کے بعد کچھ عرض کرنے کی جسارت کر رہا ہوں۔ اگر

① شمارہ نمبر ۴۴، ذوالحجہ ۱۴۲۸ھ مطابق جنوری ۲۰۰۸ء

کروں گا۔ ان شاء اللہ

①..... ابھی اوپر آپ نے مجتہد العصر علامہ البانی کی عبارت ملاحظہ فرمائی ہے کہ یہ حدیث شواہد کی بنا پر حسن لغیرہ ہے اور قابل استدلال اور لائق استناد ہے۔

②..... قاضی شوکانی رحمہ اللہ نے اپنی بے نظیر کتاب ”نیل الاوطار“ میں اس مسئلہ پر بحث کرتے ہوئے پانچ مذاہب کا ذکر کیا ہے اور فرمایا ہے کہ

ارجحها المذهب الاول للاحادیث المذكورة
فی الباب وهی یقوی بعضها بعضا .

[ج: ۵، ص: ۱۴۲]

اس عبارت کا مقصد یہ ہے کہ اس باب میں جس قدر احادیث مروی ہیں ان سب کو ملا کر یہی مسلک ترجیح پاتا ہے کہ ایام قربانی چار دن ہیں۔

قاضی شوکانی رحمہ اللہ نے جن احادیث کی طرف اشارہ کیا ہے میں نے اپنے رسالہ ”القول الانیق“ میں ان پر پہلے ہی سیر حاصل بحث کر دی ہے۔ اس کو ملاحظہ فرمالیا جائے۔

③..... جناب علی رحمہ اللہ کا ایک دوسرا قول (چار دن قربانی جائز ہے) بھی ہے جیسا کہ علامہ ابن قیم نے لکھا ہے اور پھر ان کے حوالہ سے قاضی صاحب نے بھی لکھا ہے:

ایام النحر یوم الاضحی وثلاثة ایام بعده .

[زاد المعاد، ج: ۲، ص: ۳۱۹]

جناب علی رحمہ اللہ کے اس قول پر علامہ ابن قیم نے تنقید کی ہے اور نہ ہی قاضی شوکانی موصوف نے کوئی نقد کیا ہے۔

اعتراض:

اگر کوئی آدمی کہے کہ پھر اس بارے میں جناب علی کے دو قول ہوئے تو اس بات کو تسلیم کر لینے میں کوئی قباحت نہیں ہے۔ کیوں کہ فقہائے حدیث خوب جانتے ہیں کہ تحقیقات و نظریات میں تبدیلی آنا امر ممکن ہے۔ مگر کون سا قول رائج ہے یہ دلائل بتائیں گے کہ چار دن کا قول رائج

ہے۔ جیسا کہ شواہد بتا رہے ہیں۔

④..... جناب ابن عباس رضی اللہ عنہما کا بھی ایک قول (چار دن قربانی جائز ہے) موجود ہے۔ [فتح القدیر، ج: ۱، ص: ۲۰۶]

⑤..... جناب عبداللہ بن عمر رضی اللہ عنہما کا ایک قول ہمارے موقف کا بڑا مضبوط مؤید ہے۔ چنانچہ علامہ قرطبی لکھتے ہیں:

ان الايام المعدودات والایام المعلومات
یجمعها اربعة ایام: یوم النحر وثلاثة ایام
بعده . [تفسیر قرطبی]

⑥..... جناب حسن بصری (تابعی) کا فتویٰ ہے کہ قربانی کے چار دن ہیں۔ [السنن الکبری للبیہقی، ج: ۶، ص: ۹۷] کی سند صحیح ہے۔

⑦..... جناب عطاء رحمہ اللہ (بن ابی رباح) کا بھی یہی فتویٰ اور رائے ہے۔

یضحی الی آخر ایام التشریق . [السنن الکبری]
حافظ زبیر صاحب نے بھی ”الحدیث“ میں ان اقوال کی سندوں کو صحیح اور حسن کہا ہے۔

⑧..... جناب عمر بن عبدالعزیز سے بھی یہی منقول ہے:
الاضحی یوم النحر وثلاثة ایام بعده .

[السنن الکبری، ج: ۹، ص: ۹۷] کی سند بھی حسن ہے۔
⑨..... امام زہری مرحوم کا فتویٰ بھی ملاحظہ فرمائیں۔ ان سے کسی نے مسئلہ پوچھا کہ ایک آدمی یوم النحر کو قربانی کرنا بھول گیا (اب وہ کیا کرے؟) تو انہوں نے جواب فرمایا کہ
لا باس ان یضحی ایام التشریق .

[محلّی، ج: ۷، ص: ۳۷۸]

⑩..... حدیث مذکور دو مختلف سندوں سے مروی ہے۔ ایک سند دوسری سند کی تائید کرتی ہے۔ (کل منی منحر) اور (کل ایام التشریق ذبح) مکمل منی قربان گاہ ہے اور ایام تشریق قربانی کے دن ہیں۔ تلك عشرة كاملة

یکون الذبح مشروعاً فی وقت یحرم فیہ
الاکل ، قالوا ثم نسخ تحریم الاکل بقبی
وقت الذبح بحالہ . [زاد المعاد]

جناب نبی کریم ﷺ کا تین دن سے زائد قربانیوں کے گوشت کو
ذخیرہ کرنے سے منع کرنا اس امر کی دلیل نہیں ہے کہ قربانی کے تین دن
ہیں۔ حافظ صاحب نے بطور دلیل فرمایا ہے کہ حدیث کا مفہوم یہ ہے کہ
جس دن قربانی کرنے والا قربانی کرے اس دن سے لے کر تین دن تک
گوشت کا ذخیرہ کرنا اس کے لیے ممنوع ہے۔

آپ غور کریں کہ اگر قربانی کرنے والا تیسرے دن قربانی ذبح کرتا
ہے اب وہ بھی تین دن تک ذخیرہ کرنے کا مجاز ہے۔

مگر یاد رکھنا یہ وقت تو گوشت کی ممانعت کا ہے کیوں کہ جن لوگوں
نے تین دن تک قربانی کو محدود کیا ہے تو انہوں نے تین دن سے زائد
ذخیرہ کی ممانعت یوم النحر سے شروع کی ہے۔ گویا ذبح کا پہلا دن یوم النحر
ہے اور ان کا خیال ہے کہ جس وقت میں قربانی کا گوشت کھانا حرام ہے
اس وقت میں ذبح کرنا جائز نہیں ہے۔ پھر انہوں نے کہا کہ گوشت
کھانے کی حرمت منسوخ کر دی گئی یعنی تین دن سے زائد قربانی کا
گوشت کھانے کا حکم منسوخ ہو گیا اور ذبح کا وقت اسی حالت میں باقی
رہا۔ علامہ موصوف نے مزید فرمایا کہ

فیقال لہم ان النبی ﷺ لم ینہ الا عن ادخار
فوق ثلاث ، لم ینہ عن التضحیۃ بعد ثلاث
فاین احدهما من الآخر . [زاد المعاد]

مزید ان کو جواب دیا جائے گا بلاشبہ آنحضرت ﷺ نے تین دن
سے زائد صرف گوشت کو ذخیرہ کرنے سے منع کیا ہے تین دن کے بعد
قربانی کرنے سے منع نہیں فرمایا۔ تو ان دونوں باتوں کا آپس میں کیا
تعلق ہے؟ وودونہ خراط القناد .



یاد رہے کہ ابھی کئی قرائن میں نے قصداً ترک کر دیئے ہیں کہ جو
ضرورت کے مطابق پیش کرنے کا میں حق محفوظ رکھتا ہوں۔

فائدہ: اس عنوان کے تحت حافظ صاحب موصوف نے تین دن کو
راج قرار دینے کی ایک دلیل یہ بھی دی ہے کہ نبی کریم ﷺ نے ابتداء
میں تین دن سے زیادہ قربانی کا گوشت رکھنے سے منع فرمایا تھا۔ بعد میں
یہ حکم منسوخ ہو گیا۔ یہ ممانعت اس کی دلیل ہے کہ ”قربانی تین دن ہے“
والاقول ہی رائج ہے۔

اس میں کوئی شک نہیں کہ اولاً آپ نے یہی حکم جاری فرمایا تھا مگر پھر
تین دن سے زائد گوشت کھانے اور آئندہ کے لیے ذخیرہ کرنے کی
اجازت بھی دے دی تھی جیسا کہ امام ترمذی نے اپنی جامع میں اس کو نقل
کیا ہے۔

میں بڑی احتیاط سے حافظ صاحب کا علمی مقام ملحوظ رکھتے ہوئے
عرض کروں گا کہ آپ کی علمی شان کا یہ تقاضا نہیں ہے جو کہ آپ لکھ
رہے ہیں۔ بلا معلوم روایت سے کون صاحب عالم استدلال کرتا ہے کہ
آپ جیسے ذی علم و ذی وقار کی شان سے کوسوں دور ہے۔ آپ جیسے
پڑھے لکھے محقق کو ایسے کمزور آشیانہ کا سہارا لینا قرین عقل و دانش نہیں
ہے۔ ایسے کمزور آشیانہ پر کھڑی کی گئی عمارت فوراً ہی دھڑم سے نیچے
آگرے گی۔

مزید سنئے کہ

عظیم محدث حافظ ابن قیم اس کمزور استدلال کا پہلے ہی جواب دے
چکے ہیں۔ وہ لکھتے ہیں:

اما نہیہ عن ادخار لحوم الاضاحی فوق ثلاث
فلا یدل علی ان ایام التشریق ثلاثة فقط لان
الحديث دليل على نهی الذابح ان یدخر شیئاً
فوق ثلاثة ایام من یوم ذبحه فلو اخر الذبح
الی الیوم الثالث فجاز له الادخار فوق ثلاث
ان اولها من یوم النحر ، قالوا وغیر جائز ان

تبصرہ کتب

تبصرے کے لیے کتاب کے دوسنوں کا آنا ضروری ہے

متحرک و متوازن شخصیت ہونے کی بنا پر دیکھتے ہی دیکھتے ملکی سطح پر مقبول و معروف ہو گئے۔ حیات مستعار کے آخری دنوں میں وہ دعوہ اکیڈمی اسلام آباد کے ڈائریکٹر اور فیصل مسجد اسلام آباد کے خطیب تھے۔ کوئی مستقل تصنیف، اگرچہ ان سے یادگار نہیں، لیکن بیشتر علمی، ادبی، تاریخی اور اسلامی کتب پر تقریظوں اور دیباچوں کے علاوہ بعض منفرد تحریروں کی صورت میں ان کے رشحاتِ قلم، ان کے علم و فکر کی جولانیوں کے مظہر اور ان کے قائم کردہ علمی و اشاعتی ادارے ان کی بہترین یادگار اور صدقہ جاریہ ہیں۔

ان کی کتاب دوستی، کتاب شناسی، وسعت مطالعہ، تقریر و خطابت، نوادرات سے ان کی دلچسپی، علم طب سے وابستگی اور ان کے اندازِ تفکر و تدبر وغیرہ گونا گوں عنوانات پر اہل قلم نے اپنے اپنے انداز میں قلم اٹھایا اور اپنے قلبی تعلق کے درپے وا کیے ہیں۔ ان مضامین کے مطالعے سے پروفیسر عبد الجبار شا کر مرحوم کی شخصیت ایک متحرک و روشن ہیولے کی طرح دکھائی دیتی ہے۔

”المنبر“ کی اس خصوصی اشاعت کے مطالعے سے یہ حقیقت بھی عیاں ہوتی ہے کہ علمی، ادبی، تعلیمی اور مذہبی حلقوں میں جو مقام پروفیسر موصوف کو حاصل ہوا، اس کے پس منظر میں ان کا مذاقِ علم، شائستگیِ فکر و نظر، ترجیحات کا تعین، اپنے اہداف سے لگن اور شبانہ روز مساعی کی تجلیات جلوہ گر ہیں۔ ان کے ذکر پیدائش سے سفر آخرت کے احوال کا یہ دل کش تذکرہ نہ صرف علمی ادبی اور اقبالی حلقوں میں پسند کیا جائے گا بلکہ توقع ہے کہ پروفیسر مرحوم کے بارے میں شائقینِ علم و تحقیق کے لیے بھی چراغِ راہ ثابت ہوگا۔ ”المنبر“ کی یہ خصوصی اشاعت، ادارہ المنبر کے

پندرہ روزہ ”المنبر“ فیصل آباد

خصوصی اشاعت مئی جون ۲۰۱۰ء

تذکار پروفیسر عبد الجبار شا کر (۱۹۴۷ء.....۲۰۰۹ء)

مدیر: ڈاکٹر زاہد اشرف

تبصرہ نگار: پروفیسر محمد بشیر متین فطرت

ممتاز اہل علم و ادب، سیاسی، مذہبی اور معاشرتی حوالے سے نمایاں شخصیات بلاشبہ ملک و ملت کا اثاثہ اور سرمایہ افتخار ہوا کرتی ہیں۔ عامۃ الناس کے علاوہ خواص بھی ان سے استفادہ کرتے ہیں۔ جب ان کا پیما نہ حیات لبریز ہو جاتا ہے تو ان کے معتقدین ان کی خدمات و محاسن کا تذکرہ کر کے ان سے وابستہ یادیں تازہ کرتے رہتے ہیں۔

پروفیسر عبد الجبار شا کر مرحوم ایسے ہی نازش ملت افراد میں شمار ہوتے ہیں۔ ”المنبر“ فیصل آباد نے ڈاکٹر زاہد اشرف کی نگرانی میں پروفیسر شا کر مرحوم کے دوست احباب اور بعض دیگر اہل علم و قلم کی منتخب تحریروں سے ایک خوب صورت علمی گلدستہ ترتیب دیا ہے۔ جس میں پروفیسر موصوف کی تین نمائندہ تحریریں:

①.....سیرت نبویؐ کے امتیازات

②.....اقبال کا تصور قیادت

③.....سینٹرل ایشیا کے دہانے پر، بھی بطور تبرک شامل ہیں۔

۳۶۸ صفحات پر مشتمل، المنبر کی یہ خصوصی اور خوب صورت اشاعت اس وقت ہمارے پیش نظر ہے۔ جس کا نیلگوں سر ورق، پروفیسر مرحوم کے قائم کردہ بیت الحکمت کی جھلک سے آراستہ ہے۔

لیکن کتاب دوست، کثیر المطالعہ، بیدار مغز خطیب، شائستہ کلام اور

مثالی مسلمان

اک مسلمان میں اگر ہو یہ صفت اور امتیاز
زندگانی میں رہے گا کامران و سرفراز

خندہ رو، شیریں سخن، جامع صفت ہو تیری ذات
مادر علمی کی ہر محفل کے ہو تم سوز و ساز

ابن آدم کے بنو تم ہم سخن اور ہم رکاب
پھر شریک غم رہو ایسی ہو خوئے دل نواز

دین و دنیا سب کرے تجھ کو عطا پروردگار
حج بیت اللہ سے بھی تجھ کو کرے گا سرفراز

تیری پیشانی میں نقش بندگی کی ہو دھنک
سجدہ صد شکر میں برسیں اگر اشک نیاز


غزنوی وقت گر منکر کے توڑے سومنات
قافیہ بندی بنے شاہیں کی پھر زلف ایاز

[پروفیسر عبداللہ شاہین]

مساجد میں خطبہ جمعہ کی مستقل ذمہ داری نبھانے والے علماء کا ذکر تو ضروری تھا لیکن ان مساجد کے عمومی پروگراموں اور جلسوں وغیرہ میں شرکت کرنے والے تمام علماء کی تفصیل بے جا ہے۔ بعض علماء و خطباء کے تذکروں میں ان کے آبائی علاقوں کے صرف بڑے شہر کا نام ذکر کیا گیا ہے۔ ان سے متعلق مزید کوئی بنیادی معلومات مہیا نہیں کی گئیں۔

کتاب کے شروع میں سیالکوٹ شہر کی تاریخی حیثیت پر ایک تحریری گئی ہے۔ بہتر ہوتا اگر سیالکوٹ کی تاریخی حیثیت کے ساتھ علمی تاریخ پر بھی جامعیت کے ساتھ روشنی ڈالی جاتی۔ مسجد سے متعلق تحریر میں بھی اسلامی معاشرے میں خصوصاً قرونِ اولیٰ کے اسلامی معاشروں میں مسجد کے ہمہ پہلو کردار پر جامع روشنی ڈالی جاتی تاکہ مسجد کے ہمہ گیر کردار کی اہمیت اجاگر ہوتی جو آج سٹ کر رہ گئی ہے۔ آج مسجد کے اسی کردار کو بحال کرنے کی ضرورت ہے جس کا اولین نمونہ نقش مسجد نبوی نے پیش کیا۔ یہی وہ مرکز اسلام تھا جہاں سے ہدایت کی روشنی نے پورے عالم کو منور کیا۔

کاش آج بھی مسجد نورِ ہدایت کی ایسی کرنیں بکھیرے، نفرت و تعصب کے شعلوں کا آتش کدہ نہ بنے۔ یہ امن و سکون کی جگہ ہونہ کہ خوف و ہراس کا قلعہ۔ اللہ کرے کہ مسجد سے متعلقہ افراد اپنی ذمہ داریوں کو محسوس کر کے انہیں کما حقہ ادا کرنے کی سعی کریں۔



اعتذار

شمارہ نمبر ۴۲ جلد ۶۲ کے صفحہ نمبر ۳۰ پر ”غازی نذیر احمد بن مولوی محمد شہید (شہید پاکستان)“ مدیر ہفت روزہ اہل حدیث لاہور، کے حقیقی بھائی نہیں ہیں۔ یہ محمد بشیر صاحب انہی کے محلہ کے فرد ہیں۔ اتفاقاً گلی اور شہر بھی ایک ہے اور برادری بھی ایک ہی ہے۔ قارئین و جماعتی احباب نوٹ فرمائیں۔ [ادارہ]

لیے بلاشبہ باعث تبریک ہے۔

تذکرہ مساجد اہل حدیث سیالکوٹ شہر
جمع و ترتیب: مولانا عبدالحنان جانابا
ناشر: جامعہ رحمانیہ، ناصر روڈ سیالکوٹ
ضخامت: ۵۰۲ صفحات
قیمت: ۲۵۰ روپے
تبصرہ نگار: ارشاد الرحمن

زیر نظر کتاب میں تاریخی شہر سیالکوٹ میں واقع اہل حدیث مساجد کے بارے میں معلومات پیش کی گئی ہیں۔ کتاب کو دو ابواب میں تقسیم کیا گیا ہے۔

پہلا باب مساجد کے پتاجات، قیام و بنیاد، انتظام و انصرام اور تعمیر و توسیع سے متعلق معلومات پر مشتمل ہے۔

دوسرے باب میں شہر بھر کے اہل حدیث علماء، خطباء، قراء اور حفاظ کرام کے عمومی تعارف دیے گئے ہیں۔

مساجد سے متعلق معلومات میں مسجد کا سن تعمیر، سنگ بنیاد، افتتاحی نماز، افتتاحی امامت، افتتاحی خطبہ اور قیام مسجد کا تاریخی پس منظر انتظامیہ کے بیانات کی روشنی میں پیش کیا گیا ہے۔ یہ معلومات کہیں مختصر اور کہیں مفصل ہیں۔

اسی طرح علماء و خطباء کے تذکروں میں بھی عمومی معلومات دی گئی ہیں۔ کہیں اجمال کہیں تفصیل۔ مرتب نے یہ تمام معلومات کیسٹ سے مدون کی ہیں۔ چوں کہ یہ کوئی علمی موضوع نہیں ہے۔ لہذا اس کو مناسب اور متوازن ضخامت میں پیش کیا جاتا تو بہت بہتر ہوتا۔

مساجد کا تذکرہ پڑھا جائے تو کہیں تشنگی کا احساس ہوتا ہے اور کہیں طوالت کا۔ بعض مقامات پر تو بے جا تفصیلات کا بھی سامنا ہوتا ہے۔ مساجد اور علماء و خطباء دونوں کے تذکروں کے لیے ایک جیسا اسلوب ہونا ضروری تھا۔ مثلاً کسی مسجد کی انتظامیہ بلکہ سابق انتظامیہ کا تذکرہ ہے اور کسی کا نہیں۔